

भूमध्यसागर में

डायरी के कुछ पन्ने

[दूसरी गोलमेज में गांधीजी के साथ]

२६ अगस्त, '३१

“राजपूताना” जहाज

वर्ष में आज सवेरे से ही चहल-पहल थी। महात्माजी कुछ काल के लिए भारतवर्ष में न रहेंगे, मक्के के चेहरे से यही भाव झलक रहा था। मुझे तो सद्भाग्य से ही यह सयोग मिल गया है कि जिस वोट से गांधीजी और मालवीयजी जाते हैं, उमीसे मैं भी जा रहा हूँ। जब जहाज में जगह ली थी, तब तो यह निश्चित था कि महात्माजी आर० टी० सी० में न जायेंगे, किन्तु विधि ने तो पहले से ही निश्चित कर रखा था कि गांधीजी को विलायत जाना है और ‘विधि का रचा को मेटनहारा’ ?

वॉगने में चलकर बर्र पर पहुँचा तो फोटो लेनेवाले पागल दर्जनो की तादाद में मुझ पर टूट पड़े। न मालूम कितने प्लेट उन्हांने बर्बाद किये। २५ से कम तो न थे। स्वदेशी घन को विदेश इस तरह भेजा जाता है ! आखिर मेरे फोटो की कीमत ?

जहाज पर सवार होने के थोड़ी ही देर बाद महात्मा गांधी की जयध्वनि से आकाश गूँज उठा। वस, सब लोग समझ गये कि गांधीजी आ रहे हैं। सारे जहाज में चहल-

पहल मच गई। क्या हिन्दुस्तानी, क्या अँगरेज़, स्त्री-पुरुष दौड़-दौड़कर मौके के स्थान पर कब्ज़ा जमाने लगे। वन्दर से आधी मील की दूरी तक के सभी मकानों की छतें खचाखच भरी थी। चारों ओर से जय-जय ! जहाज़ के ऊपर पहुँचने में महात्माजी को काफी कष्ट हुआ। मगर अँगरेज़ मल्लाहों ने किसी तरह हाथों की बाँड बनाकर ऊपर तक पहुँचाया, और सुरक्षित स्थान में खड़ा कर दिया। वही से किनारे के लोगों को महात्माजी दर्शन देते रहे। क्या विचित्र दृश्य था ! आर० टी० सी० में जो लोग पहले गये थे वे जनता के प्रतिनिधि हैं, या एक मन वज्रन का दुबले-पतले शरीरवाला गांधी प्रतिनिधि है, इस बात की गवाही लोगों का भाव दे रहा था। इतने में ही थोड़ी-थोड़ी वर्षा भी होने लगी। मानो इन्द्र भी विदाई के आँसू बहा रहा था। किन्तु लोग अपनी जगह से न हटे। जहाज़ का घटा हुआ। फिर दूसरा घटा हुआ। तीसरा घटा हो जाने पर लोगों को स्मरण हुआ कि आखिर हमें जहाज़ से उतरना है। वे किनारे उतरे, मगर आँखें सबकी गांधीजी की ही ओर लगी थी। बल्लभभाई के चेहरे पर विपाद था। जवाहरलालजी के चेहरे पर मुस्कराहट। पंडितजी अभी पहुँचे भी न थे। सब लोग पूछते थे—“मालवीयजी अभी नहीं आये ?” आखिर ऐन मौके पर पहुँचे। जहाज़ ने लगर उठाया और धीरे-धीरे सरका, तब कही पता लगा कि हम लोग जानेवाले हैं। रामेश्वर, ब्रजमोहन रूमाल हिला-हिला कर सकेत कर रहे थे। पर मैं तो विचित्र दशा में गोते खा रहा था। एक छोटे से दुबले-पतले आदमी ने लोगों को

कैसा मोहित कर लिया है, इसी पर विचार कर रहा था। किन्तु जहाज चलने लगा तो याद पडा कि जा रहा हूँ। ज्यों-ज्यों जहाज और किनारे के बीच का अन्तराय बढ़ता गया, त्यों-त्यों मन तेज़ी के साथ किनारे की ओर दौड़ लगाने लगा। वायद किनारे के लोगो की भी यही हालत थी। आखिर आँखो ने काम देना बन्द कर दिया और लोगो को पहचानना भी मुश्किल हो गया। तब कानो से जयनाद सुनते रहे। अन्त मे तो समुद्र का खूँ-खूँ रह गया। हिन्दुस्तान का तो अब नामो-निगान भी नहीं। चारो तरफ पानी-ही-पानी है और उसके बीच हमारी छोटी-सी दुनिया—“राजपूताना” जहाज। हिन्दुस्तान के हृदय-सम्राट् की ऐतिहासिक यात्रा का यह दृश्य सचमुच हृदय पिघलानेवाला है।

३० अगस्त, '३१

“राजपूताना” जहाज

जहाज पर मर्यादा प्रायः भंग हो गई है। १९२७ में मैं आया था तो कपड़ों का स्वाग रचना पड़ता था। रात के कपड़े, दिन के कपड़े, पूरा भ्रमेला था। घटा भर तो प्रायः कपड़े बदलने में ही लगता था। धोती-कुर्ता पहनना तो मानो गुनाह था। अब की वेर यह हाल है कि धोती-कुर्तेवाले जहाज पर वेखटके फिरते हैं। न तो कोई पूछनेवाला है, न किसी को सकोच है। मुझे अब मालूम होने लगा है कि अपने धोती-कुर्ते छोड़ आया, यह गलती हुई। जहाज के मुसाफिर, कप्तान वगैरह भी धोती-कुर्तों को वर्दाश्त कर लेते हैं। यो तो उन्हें बुरा ही लगता होगा। पर शिमले का आदेश है कि गांधी के आराम का ध्यान रखो, इसलिए सब कुछ वर्दाश्त कर लेते हैं।

पंडितजी के लिए चूल्हा अलग बन गया है। गगाजल भी साथ है। मिट्टी का कनस्तर, स्वदेशी साबुन, दातौनों का बड़ा-सा बडल। उधर गांधीजी का चर्खा, पीजन, बड़ी-बड़ी विचित्र चीजें साथ चल रही हैं। जहाजवाले भी देखते हैं कि यह शिवजी की वरात अच्छी आई। आते-जाते तिरछी

नजर डाल जाते हैं, पर ऊपर से पूरा अदब दिखाते हैं।

जहाज चलते ही गांधीजी ने अपना असवाव सँभालना शुरू किया। इस ट्रक में क्या है? उसमें क्या है? यह पूछनाछ शुरू हुई। बेचारी मीराबेन तो भट समझ गई कि तूफान आनेवाला है। महादेव और देवदास तो वबई गांधीजी के साथ ही पहुँचे थे। इसलिए सारे प्रवव का भार मीराबेन के ऊपर ही था। और जहाँ गांधीजी ने हिमाव पूछना शुरू किया, मीरा समझ गई कि खैर नहीं है। पहले-पहल तो गांधीजी ने पूछा, इस ट्रक में क्या है? मीरा ने कहा—वापू, इसमें आपके कपडे है। गांधीजी ने कहा—मेरे कपडे? इतने बडे ट्रक मे? मीरा ने कहा—लेकिन यह भरा हुआ नहीं है। गांधीजी—हाँ, तो तुम इसे भर देना चाहती थी, यह नहीं सोचा कि हिन्दुस्तान में तो मेरे कपडे बिना ट्रक के ही चलते थे।

मीरा ने ट्रक खोलकर सामग्रियाँ सामने रक्खी तो गांधीजी का चेहरा लाल हो गया। सामान ज्यादा न था, किन्तु एक भी पैसा अविक खर्च हो, यह गांधीजी को असह्य था। पेटियाँ सारी मँगनी मे लाई गई थी, किन्तु गांधीजी को सन्तोष न हुआ। पूरा घटा तो उन्हें अपनी मडली को धमकाने मे ही लगा। अन्त में तय यह हुआ कि थोडा-सा सामान छोडकर बाकी अदन से वापस कर दिया जाय। गांधीजी बोले—“आज तो मैं इस सामान को देखकर घबरा गया हूँ। कागज रखने के लिए भी यह लोग पेटो लाये है, मानो मैं अब पुरानी आदतो को छोडनेवाला हूँ।”

पाँच वजे अपने बैठने का स्थान चुनने के लिए गांधीजी छत पर आये। मैंने कहा—“जहाज का अन्तिम हिस्सा तो बहुत हिलता है, इसलिए काफी कष्टप्रद है। एक मिनट भी मुझसे तो यहाँ खड़ा नहीं रहा जाता, इसलिए इसे देखना ही फिजूल है। जहाज के बीच का हिस्सा ही देख ले।” गांधीजी कहने लगे कि इसको भी तो देख ले और मेरे लाख विरोध करने पर भी जहाज के अन्तिम हिस्से का एक खतर-नाक कोना पसन्द किया। मैं तो हक्का-बक्का-सा रह गया। क्या कोई समझदार मनुष्य ऐसी तकलीफ से भरी हुई निकम्मी जगह पसन्द कर सकता है? किन्तु—“यस्या जाग्रति भूतानि सा निशा पश्यतो मुनेः”—गांधीजी की विचार-श्रृंखला यह थी कि जो स्थान अच्छा है, वहाँ हमारे बैठने से किसीको कष्ट हो सकता है, अच्छे स्थान में एकान्त भी सम्भव नहीं—इसलिए यह बुरा स्थान ही हमारे लिए अच्छा है। मैंने कप्तान तक दौड़-धूप की, उनका विचार बदले, इसकी काफी कोशिश की। पर “हज़रते दाग जहाँ बैठ गये बैठ गये!” गांधीजी तो टस-से-मस भी न हुए। आखिर पंडितजी ने अपना जोर आजमाना शुरू किया। उन्होंने आग्रह किया कि गांधीजी फर्स्ट का टिकट बदला ले। सन्ध्या-समय घूमते-घूमते मैंने भी थोड़ा आग्रह किया। गांधीजी ने पूछा—तुम क्यों आग्रह करने लगे? मैंने कहा—“आपने टिकट तो सेकण्ड का लिया है। किन्तु आपकी प्रतिष्ठा के कारण फर्स्ट के तमाम हक आपको स्वतः मिल जायेंगे। फर्स्ट की छत पर कनात लगाकर आपके लिए प्रार्थना-घर

वनवा दिया है, क्या यह उचित नहीं कि आप फर्स्ट के पैसे ही दे दे ?” गांधीजी ने कहा—नहीं, इस दलील से तो यह सार निकलता है कि हम फर्स्ट के तमाम हकों को स्वयं त्याग दे। नतीजा यह हुआ कि गांधीजी ने फर्स्ट की छतपर घूमना उसी समय वन्द कर दिया। प्रार्थना की कनात तो एक ही दिन काम आई। आज तो उन्होंने प्रार्थना अपने निकम्मे स्थान पर ही की। प्रार्थना करते समय जहाँ गांधीजी ध्यान करते थे, वहाँ मैं यह सोचता था कि भगवन्, प्रार्थना समाप्त हो तो यहाँ से उठूँ। बैठनेवाले दो मिनिट में ही आवे बीमार हो जाते हैं। वमन नहीं हुआ, यह खैरियत है। कहते हैं जहाँ चाँद-सूरज की गति नहीं है, वहाँ भगवान् विराजते हैं। हमारे जहाज़ के वारे में यह कुछ अग में कहा जा सकता है कि जहाँ भले आदमियों की होश-हवास के साथ गति नहीं है, वहाँ गांधीजी विराजते हैं। कोई मिलने-वाला जाता है, तो एक मिनिट से ज्यादा रुकना भी पसन्द नहीं करता। ववई से चलते ही समुद्र तूफानी हो गया। इसलिए गांधीजी का स्थान ऐसा रहता है, जैसे हिन्दुस्तान का डोलर-हिंडा।

३१ अगस्त, '३१

“राजपूताना” जहाज

पडितजी की भी बात सुनिए। आज तीसरा दिन है, पर पडितजी की प्रायः एकादशी ही चलती है। बात यह है कि पडितजी का रसोइया बीमार है और आटे-सीधे के बक्स का कही पता नहीं। पडितजी से लाख प्रार्थना की कि महाराज, बोट का चावल-आटा लेना बुरी बात नहीं है, किन्तु पडितजी कहते हैं कि भूख लगेगी तब ले लेंगे, अभी भूख नहीं लगी है, तबीयत सुधर रही है। परसों और कल तो थोड़ा-थोड़ा दूध ही लिया। सामान की पेट्टी के लिए सारा जहाज छान डाला, किन्तु वह भी ऐसी गायब हुई कि न पृच्छिए। पडितजी खुद तो खाते नहीं, अपने रसोइये से कहते हैं—वैजनाथ ! थोड़ा खा लो। वैजनाथ क्या खाये ? पेट्टी तो ब्रह्मलोक चली गई, जहाज का सामान अभी तक पडितजी ने लेना स्वीकार नहीं किया। पर आज पडितजी को मना लिया है और जहाज के सामान से रसोई बनेगी। पडितजी कुछ कमजोर हो गये हैं, लेकिन वैसे प्रसन्न हैं। समुद्र के तूफान के कारण दो दिन कुछ व्यथित रहे। समुद्र कुछ शान्त हो रहा है। शाम को रसोई भी बनेगी।

पडितजी ने आने में काफी कष्ट उठाया है। पडितजी की प्रकृति के मनुष्य को ऐसे सफर में बहुत कष्ट है, किन्तु देश के लिए पडितजी सब कुछ सहन कर लेते हैं। सब पूछिए तो पडितजी की दृष्टि में यह जहाज नरक है, इंग्लिस्तान रौरव है। आज कहते थे—तुमने अच्छी-सी केबिन मेरे लिए सुरक्षित की, किन्तु वह है तो केबिन (कोठरी) ही। यदि स्वदेश का काम न हो, तो पडितजी ऐसा सफर करने की स्वप्न में भी इच्छा न करें। पडितजी में प्रेम और आगा-वाद की कमी नहीं। पेटो गायब हो गई, सारा जहाज छान डाला, किन्तु पडितजी अब भी कहते हैं कि पेटो जरूर मिलेगी, गायब कैसे हो सकती है ?

इसका उत्तर मैं क्या दूँ ? गोविन्दजी ने कल और आज पेड़ों से ही काम चलाया है। रामेश्वरजी ने तो कहा था कि पेड़े ज्यादा ले लो, मगर मुझे क्या खबर थी कि ऐसी परिस्थिति उत्पन्न होनेवाली है !

१ सितंबर, '३१

“राजपूताना” जहाज

समुद्र आज बुधवार को शान्त हुआ है। सूरजिया तो अब भी बीमार है। पारसनाथजी ने आज होश सँभाला है। मैंने एक बेला भोजन नहीं किया। गांधीजी मजे से हैं। पंडितजी की रसोई बनने लगी है—जहाज के सामान से ही। गोविन्दजी को पेड़ों से कुछ तकलीफ़-सी हुई। महात्माजी की प्रार्थना रोज़ सुबह-शाम होती है। हिन्दुस्तानी आते हैं। अंगरेज दूर से ही नज़र बचाके देखते रहते हैं। आज रात को अदन पहुँच जायेंगे। पंडितजी कहते थे कि “जहाज कैदखाना है। देखो, कैसी लीला है। हम पैसे भी देते हैं और कैद में भी रहते हैं।” कल बेचैन होकर कहने लगे—

सीतापति रघुनाथजी, तुम लगि मेरी दौर;

जैसे काग जहाज को सूझत और न ठौर !

और ठौर यहाँ कहाँ सूझे !

३ सितम्बर, '३१

“राजपूताना” जहाज

अदन अभी छोड़ा है। अदन में महात्माजी का खूब स्वागत-सत्कार हुआ। सम्मानपत्र दिया गया, उन्होंने जवाब दिया। स्पीच हिन्दुस्तान के अखबारों में छपी होगी। महात्माजी को ३२५ गिनी भेंट की गई। सत्कार में अरब, यहूदी, हिन्दुस्तानी सभी शामिल थे। हजारों आदमियों की कतार रास्ते में खड़ी हो गई, जो अपनी अरबी भाषा में सत्कार-सूचक नारे लगा रही थी। जिम गाड़ी में महात्माजी थे, उसमें सरोजिनी नायडू, सर प्रभाशकर पट्टणी और मैं था। कोई-कोई अरब तो पट्टणीजी को ही गांधीजी समझ बैठते थे, क्योंकि पट्टणीजी की सफेद दाढ़ी, सफेद अंगरखा, सफेद साफा सचमुच महात्मापन-सा ला देता है। मीटिंग में भी एक हजार मनुष्य थे। अधिकतर हिन्दुस्तानी ही थे।

पडितजी के लिए यहाँ से आटा-सीवा और दो घड़े पानी के ले लिये गये हैं। हमलोगों ने मजाक किया कि पडितजी के गगाजल के घड़े अब अरब के पानी से भरे जायेंगे, और अरब का पानी पीकर पडितजी को शौकतअली का साथ

देना होगा । किन्तु पंडितजी कहते हैं कि पानी का विष सुबह-शाम की सन्ध्या से धो डालूँगा ।

× × × ×

महात्माजी लदन पहुँचते ही क्या करेंगे, यह जानने की सबको उत्सुकता है । आर० टी० सी० में करीब १०० मेबर होगये । ऐरे-नैरे नत्थू खैरे, सभी इसमें शामिल हैं । यह हिन्दुस्तान के प्रतिनिधियों की कान्फ्रेस तो है नहीं, गांधीजी को छोड़ प्रतिनिधि कहे जानेवाले सज्जन सारे-के-सारे मनोनीत हैं, चुने हुए नहीं । कुछ अच्छे हैं, तो बहुत से रद्दी हैं । असल में तो यह सब-के-सब सरकार के प्रतिनिधि हैं । ऐसी हालत में अकेले गांधीजी क्या कर सकेंगे ? और वहस में भी सरकारी हाँ में हाँ मिलानेवाले खैरख्वाहो की आर० टी० सी० में कहाँ कमी है ? ऐसी अवस्था में वहाँ के लोग सहज ही कह सकते हैं—गांधीजी, आप ठीक कहते हैं, मगर आपके मुल्क के लोग सहमत नहीं हैं, इसलिए आपकी बात कैसे मान ली जाय ? ऐसी स्थिति अवश्य ही समय की वर्वादी करनेवाली होगी । न कुछ काम ही बनेगा । इसलिए निश्चय ही गांधीजी ऐसे झमेले में न पड़ेंगे । “गढां राजा मढां जोगी।” जबतक गांधीजी भी अपनी मढी में बात न करेंगे तबतक कोई सुननेवाला नहीं । इसलिए विचार इस तरह से है कि आर० टी० सी० तो हाथी के दाँत की तरह शोभा बढ़ाती रहे और गांधीजी खाने के दाँत की तरह मन्त्रिमण्डल एवं वहाँ के नेताओं से अलग मन्त्रणा करे, उन्हें यहाँ की हालत समझावे, वहाँ की जनता को उकसावे और इस तरह किसी

निर्णय पर पहुँचें। यदि वहाँ का मन्त्रिमण्डल अलग बान करने की इच्छा प्रकट न करे, तो गांधीजी फेडरल कमेटी में अपना वक्तव्य सुना देंगे और कहेंगे, मुझसे बहस करनी हो तो करो। इनके पर भी यदि गांधीजी को सब बान वाइस पनेरी बनाने की चाल रही तो गांधीजी तुरन्त ही बानन चले आयेंगे।

मेरा अपना मत है कि जाते ही गांधीजी वापस आने का निर्णय सुना देंगे। मन्त्रिमण्डल गांधीजी ने अलग मन्त्रणा करेगा और शेप में गांधीजी ही आर० टी० सी० बन जायेंगे।

× × × ×

फेडरेशन की ओर से सरकार सर पुत्तपोत्तमदास को और मुझको मनोनीत करना चाहती है, ऐसा गांधीजी से निमले में कहा गया। मैंने सर पुत्तपोत्तमदान से बवर्ड में ही कह दिया था कि या तो तीनों जायेंगे या बिल्कुल न जायेंगे। गांधीजी ने बवर्ड पहुँचते ही वाइसराय को एक जोरदार चिट्ठी लिखी है। मेरा खयाल है कि गांधीजी के पैर जम गये तो तीनों बुला लिपे जायेंगे। बर्ना एक भी नहीं।

४ सितंबर, '३१

“राजपूताना” जहाज

कल गांधीजी से फिर आर० टी० सी० के काम के सवध मे चर्चा छेडी। मैने आश्चर्य प्रकट किया कि “सरकार आपको क्या समझ कर बुला रही है ? आप क्या माँगनेवाले है, यह तो सरकार जानती है। कराची का प्रस्ताव भी सामने है। फिर भी आपको बुलाती है, इसके यह माने है कि आपकी माँग पूरी होनेवाली है।” गांधीजी ने कहा, “मैने तो कोई बात छिपाकर नहीं रक्खी है। इर्विन से समझौता हो चुका, उसके बाद रात ८ बजे इर्विन से मैने कहा—देखो, मुझसे समझौता करते ही मुझे लदन क्यों भेजते हो ? मेरी माँग तो जानते हो। वह तुमसे पूरी होनेवाली नहीं है, इसलिए मुझे भेजने से फायदा ?” इर्विन ने कहा कि तुम्हारी माँग कुछ भी हो, तुम न्याय-मार्ग पर ही चलोगे, ऐसा मानकर तुमसे जाने का आग्रह करता हूँ। फिर मैने चर्चा छेडी कि हाँ, माँग किस तरह रक्खी जाय। गांधीजी ने कहा, “ग्रामीण की तरह सीधी-सादी भाषा मे। यदि वहाँ कोई लवी-चौडी बातें करेगा, राजवधारन की वारीकियों की बहस करेगा, तो मै कह दूँगा कि मै तो मूर्ख हूँ, ये बातें नहीं



जहाज पर गावोजी लेखक के साथ विनोद करते हुए



पूज्य मालवीयजी और मौलाना शोकत अली

समझता। किन्तु मैं फलाई-फलाई बात चाहता हूँ और मुझे ये दे दो। यदि मेरी बात कोई मुनना नहीं चाहेगा तो मैं कह दूँगा, मुझको क्यों बैठाके रखते हो, वापस हिन्दुस्तान भेज दो।” मैंने पूछा—वापस आने के पहले आप वहाँ सार्वजनिक व्याख्यान तो देंगे ही? महात्माजी ने कहा—“वह भी मैकडानल्ड या वाल्डविन चाहेगा तो ही, नहीं तो वन्द मुँह वापस चला जाऊँगा। मेरा स्वभाव यही है कि जिसके यहाँ रहना, उसका गुलाम बनकर रहना। आखिर उनका महमान बनके जाता हूँ और जबतक वहाँ रहूँगा, उनको क्षोभ हो, ऐसा कोई काम नहीं करना चाहता।” फौज और अगरेज व्यापारियों के स्वत्वो के बारे में भी काफी बहस हुई। हर बात इनकी निराली है। हम लोग हर बात को सासारिक दृष्टि से देखते हैं। यह तात्त्विक और धार्मिक दृष्टि से देखते हैं। १००-२०० साल भी लग जायें तो चिन्ता नहीं, किन्तु स्वराज्य नहीं, रामराज्य ही चाहिए। वारीकी के साथ अध्ययन करता हूँ, तो ऐसा पता चलता है कि इनकी माँग जितनी ही बड़ी हो, उतनी ही उसमें कमी करने के लिए गुजाइश है। समझाने के लिए यो कहना चाहिए कि १ मन मक्खन निकाले हुए दूध की अपेक्षा यह १ सेर मक्खनवाला दूध लेना पसन्द करेंगे। तादाद आयद घटा देंगे, किन्तु किस्म नहीं घटायेंगे। मैंने कहा कि अध्ययन कर लीजिए, नहीं तो कहीं बात बिगड़ जायगी। किन्तु गावीजी कहते हैं कि “आर० टी० सी० में अबतक क्या हुआ, यह मैंने आजतक नहीं पढ़ा है, अब पढ़

लूंगा। विद्या मेरा बल नहीं है, न मुझे बहस करनी है। मुझे तो अपना दुःख रोना है, इसमें विद्वत्ता की कौनसी बात है ?” यह है भी सच, क्योंकि रोना और हँसना स्वाभाविक होता है। रोने में विद्वत्ता नाटकवाले ही दिखाते हैं। गांधीजी तो स्वाभाविक रुदन करना चाहते हैं।

इधर पंडितजी मुझसे कहते हैं कि अमुक विषय का अध्ययन करो, अमुक इतिहास को देख लो, अंग्रेजों की करेसी नीति का इतिहास तैयार कर लो। मालवीयजी अनेक अस्त्र-शस्त्रों से लड़ेगे, गांधीजी केवल एकही वाण से। मालवीयजी कहते हैं, वहाँ प्रचार-कार्य करेंगे। गांधीजी कहते हैं, प्रचार भी हमारे दुश्मनों की आज्ञा होगी, तभी करेंगे। बिल्कुल नया ढंग, नया विचार, नया तरीका है। मुझे ऐसा मालूम होता है कि लदनवाले भी अचरज करेंगे कि कैसे आदमी से पाला पडा है।

कल लिखते-लिखते गांधीजी का दाहिना हाथ बिल्कुल वेकार हो गया। अब बाएँ से लिखते हैं। रोज़ छ मील घूम लेते हैं। दूध १ सेर लेने लग गये हैं। गांधीजी कहते थे, चर्चिल से लदन में अवश्य मिलना है, क्योंकि वह दुश्मनी रखता है, गालियाँ देता है। ‘वर्नार्ड शॉ से मिलेंगे क्या ?’ यह पूछने पर कहा कि उससे क्या मिलेंगे।

५ सितंबर, '३१

“राजपूताना” जहाज

भोपाल ने महात्माजी को बुलाकर कहा कि हिन्दू-मुसलमान-समस्या सुलझाने के लिए आप पृथक् निर्वाचन स्वीकार कर ले। महात्माजी ने कहा कि न तो मुझे पृथक् निर्वाचन से शिकायत है न सयुक्त निर्वाचन का मोह है, किन्तु मैं असारी के बिना कुछ भी न करूँगा। कहते थे, नवाब को यह बुरासा लगा। गांधीजी ने कहा कि, अपने मित्रों से मैं हर्गिज बेवफाई नहीं करूँगा। असारी के पीठ-पीछे मैं कोई निर्णय नहीं करना चाहता। भोपाल ने कहा कि असारी को कैसे बुलावे ? महात्माजी ने कहा कि लदन जाकर उद्योग करो, मैं तो कर ही रहा हूँ।

दो घंटे तक फिर मेरे और महात्माजी के बीच निजी व राजनैतिक बातें हुईं। मेरा तो यह अनुमान है कि महात्माजी की माँग तो पूरी होनेवाली नहीं है, किन्तु इतना मिल जायगा, जिससे अन्य लोग सतुष्ट हो जायें। महात्माजी कहते हैं, यह भी अच्छा है। कहते थे, मेरी दूसरी लड़ाई ज़मींदारों, धनिकों व राजाओं से होगी, किन्तु वह लड़ाई मीठी होगी।

रात की प्रार्थना में अँगरेज भी आते हैं। अधिक नहीं सिर्फ ५-७। एक मुसलमान ने पूछा—‘प्रार्थना से फायदा?’ महात्माजी ने कहा—“मुझमें कुछ अक्ल मानते हो, तो समझ लो कि लाभ के लिए ही प्रार्थना करता हूँ।” महात्माजी ने बताया कि उन्हें न ईश्वर में विश्वास था, न प्रार्थना में और पीछे उनको इसका ज्ञान हुआ। अब यह हाल है कि उनके गद्दों में “मुझे रोटी न मिले तो मैं व्याकुल नहीं होता, पर प्रार्थना के बिना तो पागल हो जाऊँ।” उन्होंने कहा कि “मेरा सारा-का-सारा जीवन प्रार्थनामय ही है और इसका सुख इस मार्ग में जाने से ही अनुभव हो सकता है। बुद्ध, ईसा, मुहम्मद तीनों ने प्रार्थना की सार्थकता स्वीकार की है। मैं ईश्वर का दर्शन नहीं करा सकता। ईश्वर अनुभवगम्य है इसलिए अनुभव से ही जाना जा सकता है। प्रार्थना-द्वारा उसका अनुभव होता है। जो अनुभव लेना चाहता है, जिसे शान्ति की आवश्यकता है, वह प्रार्थना करे।”

६ सितंबर, '३१

“राजपूताना” जहाज

आज रविवार को जहाज के गिर्जे में प्रार्थना थी। कप्तान ने महात्माजी को न्यौता दिया था। पडितजी और हम भी गये थे। भजन, ध्यान, गुणगान होता रहा। पडितजी का हाथ में वाइविल लेकर ईसाइयो के साथ ध्यानावस्थित होना विचित्र था। पडितजी को जो कोई लकीर का फकीर बताता है, वह मूर्ख है। पडितजी अरब का पानी पी सकते हैं, गिर्जे में प्रार्थना कर सकते हैं, फिर भी परम सनातनी हैं, क्योंकि उनके हृदय में ईश्वर विराजमान है। जो हो, पडितजी का वाइविल हाथ में लिये हुए ध्यानमग्न होना, यह दर्शन दुर्लभ है।

गांधीजी को कप्तान ऊपर ले गया और वहाँ जहाज का संचालक चक्कर उनके हाथ में देकर उनसे जहाज चलवाता रहा। किसीने मजाक में कहा कि हिन्दुस्तान के जहाज का गांधीजी संचालन कर रहे हैं।

स्वेज और पोर्ट सईद में अरब लोग आयेगे और गांधीजी का सत्कार होगा। स्वेज में प्रवेश होते ही जाड़ा शुरू हो गया। कल तक तो वेहद गर्मी थी।

७ सितंबर, '३१

“राजपूताना” जहाज

स्वेज नहर पहुँचने पर काफी चहल-पहल मच गई। जहाज पर मुसाफिरो की डाक्टरी परीक्षा ली गई। परीक्षा का तो केवल नाम था। डाक्टर मिश्र-सरकार की ओर से आया था, वह मुसाफिरो को केवल देख लेता था और पास कर देता था। अन्त में गाधीजी की पार्टी आई तो डाक्टर उठ खड़ा हुआ और हाथ मिलाकर कहने लगा कि मेरी इस किताब में आप अपने हाथ से दो शब्द लिख दे। इस तरह गाधीजी की शारीरिक परीक्षा समाप्त हुई। इसके बाद जहाज पर मिश्र के राष्ट्रीय नेता, अखबारनवीस, फोटोग्राफर पहुँचे। प्रायः लोग गाधीजी से हाथ मिलाकर उनके हाथ चूमते जाते थे। जहाज पर बड़ी भीड़ हो गई। जहाज छूटने का समय आया, तब बड़ी मुश्किल से लोगो को किनारे उतारा। चित्र उतारनेवालो ने तो ज्यादाती शुरु कर दी। एक क्षण गाधीजी को आराम से नहीं बैठने दिया। जिधर मुँह फेरे, उधर ही चित्रवाले अपना चित्रयंत्र लिये झपटने को तैयार। कम-से-कम २००-३०० चित्र लिये होंगे। लंदन के “डेली टेलीग्राफ” का प्रतिनिधि भी आया था।

उसने भी बहुत-से प्रश्न किये। अन्त में जहाज चला। कुछ प्रतिनिधि तो साथ हो लिये, जो रात भर सफर कर सुवह पोर्ट सईद में उतरे।

रात की प्रार्थना के समय मिश्र के बहुत-से प्रतिनिधि प्रार्थना में भी शरीक हुए। एक जर्मन ने अहिंसा के सबब में महात्माजी से प्रवचन करने को कहा, जिस पर महात्माजी ने आठ घंटे तक अत्यन्त सुन्दर प्रवचन किया। मिश्रवाले उसे अपनी भाषा में लिखते जाते थे। जबतक महात्माजी सो न गये तबतक महात्माजी की हर बात को, हर क्रिया को मिश्रवाले नोट करते रहे। मैंने उनसे मिश्र का हाल पूछा। मालूम हुआ कि मैं पिछली बार आया था उसके बाद उन्होंने कोई उन्नति नहीं की है। दृढ़, निःस्वार्थ नेताओं की कमी है, तो भी नहास पागा का काफी आदर है। नहास पागा ने महात्माजी को प्रेम-भरा एक स्वागत का तार भी भेजा है और लौटती ब्रेर काहिरा पधारने की प्रार्थना की है।

सुवह पोर्ट सईद में भी काफी लोग आये। गौकतअली पिछले जहाज से उतरकर मिश्र में और फिलस्तीन में भ्रमण कर रहे थे। वह भी हमारे जहाज में आज सवार हो गये हैं। सुना है कि वह मुस्लिम मुल्को में मुसलमानों का सगठन करने के लिए दौरा करने गये थे। गावीजी की निन्दा की और इब्र के मुसलमानों के साथ ऐक्य करने के लिए प्रयत्न किया। मिश्रवाले कहते थे कि इनका कहीं स्वागत नहीं हुआ। नहास पाशा ने तो कुछ खरी बातें भी सुना दी। इस तरफ के मुसलमान राष्ट्रवादी हैं। मजहबी पागलपन उनमें नहीं

है। इसलिए मौलाना साहब का रंग फीका ही रहा।

पडितजी के विषय में यहाँ छपा है कि पडितजी कीचड़ की एक मटकी लाये हैं और रोज़ कीचड़ का एक वृत्त बनाकर पूजा करते हैं। पीने का पानी गंगा का आता रहेगा, जिसका कुल खर्च १५,०००) बैठेगा, जो उनके एक धनी मित्र ने दिया है।

स्वेज के किनारे-किनारे कहीं-कहीं अरब लोगो की भीड़ मिलती थी जो चिल्लाकर महात्माजी का स्वागत करती थी।

पोर्ट सईद में लोग महात्माजी के लिए फल-फूल लाये थे, जिनमें ताजा आम और खजूर भी थे। आम उतने स्वादिष्ट नहीं होते, जितने अपने यहाँ के, किन्तु खजूर देखने में अत्यन्त सुन्दर थे—खाने में भी होंगे।

६ सितंबर, '३१

“राजपूताना” जहाज

अभी-अभी मौलाना मुझसे वाते कर गये हैं। मैंने पूछा कि जनाव की सेहत का क्या हाल है ? कहने लगे—‘जिन्दा तो हूँ।’ मैंने कहा कि “आप आ गये यह खुशनसीबी है। अब लदन पहुँचने से पहले इस भमेले को तय कर लीजिए, वर्ना दोनों कौमो की वर्वादी होनेवाली है।” मौलाना ने कहा—“छोटा-सा मसला है, गाधीजी के हाथ मे है।” मैंने कहा कि “सब कुछ आपके हाथ मे है। नवाब साहब भी साथ है, असारी को बुलवा ले और बैठकर तस-फिया करले।” पर होना-जाना कुछ है नहीं।

भोपाल ने फिर गाधीजी को बुलवाया। शौकतअली भी मौजूद थे। ४ घटे तक बातचीत हुई, पर कोई नतीजा न निकला। महात्माजी ने पूछा कि तुम जो कुछ कहते हो उसे मैं मान भी लूँ, तो तुम्हारा रुख लदन मे राष्ट्रीय माँगो के प्रति क्या होगा ? शौकतअली ने कहा कि मैं तो सरकार का ही साथ दूँगा।

दूसरे दिन मालवीयजी को भी भोपाल ने बुलवाया। आर० टी० सी० मे मालवीयजी का क्या रुख रहेगा, इसीकी

चर्चा थी। पंडितजी ने कह दिया कि “जीवन-मरण का प्रश्न है, मैं लदन इसलिए नहीं आया कि पौने सोलह आना लेकर जाऊँ। गांधीजी का हर्गिज साथ न छोड़ूंगा।” भोपाल ने कहा—‘फिर तो बात टूटेगी।’ पंडितजी ने कहा कि, चाहे जो हो।

लदन से एण्डरूज का तार आया है कि सरकार की राय है कि महात्माजी फोकस्टन (लदन से ८० मील पर एक शहर) में उतरकर वही से वजाय रेल के मोटर में आवे। महात्माजी ने तार दे दिया कि मुझे कोई आपत्ति नहीं है। लदन में बहुत भीड़ होने की संभावना है। सरकार नहीं चाहती कि ऐसा स्वागत हो, इसीलिए यह चाल है।

सप्रू का भी तार आया है कि रविवार १३ की रात को आपको प्रधान एवं अन्य प्रतिष्ठित आदमियों से मिलना है। महात्माजी कहते थे कि उसी रात को मैं तो अपना दाँव फेंक दूँगा और फिर आवश्यकता होगी तो दूसरे स्टीमर से ही लौट आऊँगा। उनके स्वागत को रोकने के लिए उन्हें मोटर द्वारा बुलाया गया है, इससे तो मुझे नीयत साफ नहीं दीखती।

११ सितंबर, '३१

ट्रेन में

आज सुबह मारनेल्स पहुँचे । वही पुरानी बात । सैकड़ों चित्र खैचनेवाले अपने यत्र लिये और बीसों पत्र-प्रतिनिधि मौजूद थे । स्टीमर पर आने की इजाजत नहीं थी । तो भी भीड़ काफी थी । लंदन, अमेरिका, जर्मनी, नारवे आदि के पत्र-प्रतिनिधि खूब आये थे । सबने भिन्न-भिन्न प्रश्न किये । लंदनवाले तो छिद्र-अन्वेषण करने को ही आये हैं, और खूब झूठी-मूठी खबरे बनाकर भेजते हैं । मिश्र से तो एक फौजी अफसर ने महात्माजी को एक चोली भेजी है और कहा है कि तुम इसे पहन लो । महात्माजी ने उसे रख लिया है ।

११ वजे महात्माजी जहाज में नीचे उतरे और शहर में फ्रान्स के छात्रों ने जहाँ मीटिंग की थी, वहाँ गये । बीच में जहाँ-जहाँ गाड़ी रुकती, वहाँ-वहाँ लोगो की भीड़ जमा हो जाती, और 'गावी चिरजीवी हो' की ध्वनि होती । लोगो को गावीजी के दर्शन का काफी कौतूहल था । मीटिंग में बहुत आदमी नहीं थे । प्रवेश-पत्र के बिना समा-भवन में प्रवेश निषिद्ध था, किन्तु बाहर खासी भीड़ थी । यहाँ

के सार्वजनिक उत्सवों में चित्र-यत्रवालों और पत्र-प्रतिनिधियों की बहुतायत रहती है। सो यहाँ भी थी। यो कहना चाहिए कि गांधीजी के रोज़ के चित्रों का औसत करीब २०० पड जाता है। और १०-१५ पत्र-प्रतिनिधि वक्तव्य ले जाते हैं। पत्र यहाँ व्यापार की दृष्टि से ही चलाते हैं और जो प्रतिनिधि आते हैं, वे सच्ची ही खबर नहीं भेजते। झूठ तो प्रायः सभी लिखते हैं, किन्तु जो मित्र हैं वे भी अच्छी बातें बनाके लिखते हैं। उदाहरण के लिए, एक अमेरिकन पत्र-प्रतिनिधि ने हाल में लिखा कि गांधीजी इतने दयालु हैं कि पास में रहनेवाली बिल्लियों को भी साथ में सुला लेते हैं। एक अंगरेज़ पत्रकार ने, जो विरोधी दल का है, लिख मारा कि “गांधीजी जहाँ जाते हैं, अंगरेजों को गालियाँ देते हैं। अबतक इनका कहीं सम्मान नहीं हुआ, इसलिए इनका चेहरा उतर गया है। क्रोध से भरे रहते हैं। विलायती कपड़ों का ही उपयोग करते हैं, देशी तो केवल दिखाने के लिए है,” इत्यादि, इत्यादि। यह पत्रकार सावरमती-आश्रम में कुछ दिन ठहरा था, वहाँ इसकी बीमारी में गांधीजी ने अपने हाथ से इसकी सेवा की थी। मारसेल्स से जब चले तो दसो पत्रकार साथ में ही गाड़ी में बैठ गये। उनमें यह भी था। गांधीजी ने उसे अपने डिव्वे में बुलाया और खूब डाँटा। वह भी शर्म के मारे वर्फ़ तो हो गया, पर अपनी आदत से शायद बाज़ न आयेगा।

१२ सितंबर, '३१

लन्दन

पेरिस गाडी सुबह ६ वजे पहुँची । वहाँ भी वही भीड़, वही चित्रवाले, वही प्रेस-प्रतिनिधि ।

११ वजे गाडी बूली पहुँची । यहाँ से इंग्लिश चैनल पार कर हमलोग १ वजे फोकस्टन पहुँच गये । फोकस्टन में भी खूब भीड़ थी, किन्तु पुलिस के प्रवन्ध के कारण कोई जहाज तक पहुँच नहीं पाता था । यहाँ दो सरकारी गाडियाँ आई थी । एक में गांधीजी बैठ गये, एक में मालवीयजी और मैं । पर पुलिस ने ऐसा जाल रचा था कि दोनों गाडियो को गुरु से ही अलग-अलग रास्तों से लंदन को रवाना किया । लंदन के निकट पहुँचने पर पंडितजी ने गाडीवान से कहा कि 'मुझे पेगाव करना है', पहले मुझे आर्यभवन ले चलो । गाडीवान ने कहा कि "महाशय, मुझे हिदायत है कि सीधे आपको सभास्थल पर ले जाऊँ । (पेशाव रास्ते में ही कहीं करा सकता हूँ) मैं आर्यभवन नहीं जा सकता ।" मुझे ऐसा मालूम हुआ कि हमलोग कैदी हैं । हमें कैसा स्वराज मिलनेवाला है, इसकी कल्पना इस स्वागत से ही की जा सकती है । हजारों आदमी विक्टोरिया स्टेशन

पर, यह जानते हुए भी कि गाधीजी रेल से नहीं आयेगे, जमा थे और यद्यपि वर्षा हो रही थी, फिर भी हजारों आदमी सभा-भवन के बाहर गाधीजी की बाट जोह रहे थे ।

यह जान लेना आवश्यक है कि इंग्लिस्तान भी एक नहीं है । एक इंग्लिस्तान है दीन-दुखियो का, गरीब साधारण जनता का, दरिद्र-नारायण का—जो गाधीजी का स्वागत कर रहा है, जिसे न हिन्दुस्तान से द्वेष है, न जिसका यहाँ कोई चलन है । दूसरा इंग्लिस्तान है ठाकुरों का, जो हुकूमत करते हैं और जिनके हाथ में ही सत्ता है । यो कहा जा सकता है कि यदि इस श्रेणी के दस आदमी भारत को स्वराज देना चाहे तो दे सकते हैं । जो गाधीजी का 'हुंरें-हुंरें' करके स्वागत करते हैं, वे हजारों होने पर भी पगु हैं । राज अब भी यहाँ ठाकुरों का ही है । कहने के लिए ही मजदूर-पार्टी है और मजदूर-सरकार थी । मजदूर-सरकार ने भी जब ची-चपड की तो सेठों ने उधार देने से इन्कार कर दिया, जिससे मैकडानल्ड साहब को होश सँभालना पडा । 'गाँव राम' का स्वागत ठीक है, पर 'ठाकुरों' की नीयत अच्छी नहीं ।

सभा-भवन में १५०० के लगभग आदमी थे, जिनमें ६०० के करीब देगी थे । स्वागताध्यक्ष का व्याख्यान अच्छा था; किन्तु गाधीजी का भाषण तो अपूर्व था । लोग विल्कुल मोहित हो गये । बैठे-बैठे हजारों हैट-धारियों के बीच कमली ओढ़े गाधीजी का प्रवचन ऐसा हुआ मानो अँगरेजों का ईसा-मसीह बोल रहा हो । गाधीजी ने कहा, "तुम्हारी सरकार इस समय अपने आय-व्यय का हिसाब बराबर कर रही है,

इसलिए वडी व्यस्त है, किन्तु जबतक हमारा हिसाब बराबर न करोगे तबतक तुमने कुछ नहीं किया, ऐसा समझना होगा। मैं देश-भक्त हूँ, किन्तु मेरी देश-भक्ति जीव-भक्ति है। मैं सबका भला चाहता हूँ।” इन बातों पर तालियों की गड़गड़ाहट हुई।

स्वागत के बाद गावीजी अपने डेरे गये, जो मजदूर-मुहल्ले में है। पंडितजी आर्य-भवन में आ गये। सभा-भवन से निकले, तो पंडितजी गद्गद हो गये थे। एकान्त में मुझसे कहते थे कि “गावीजी के शरीर की मुझे बड़ी चिन्ता है, यह कपड़े नहीं पहनते, कहीं इनको कुछ हो न जाये। मैं ईश्वर से प्रार्थना करता हूँ कि रोग हो तो मुझे हो, मौत आये तो मुझे आये।” मैंने कहा कि पंडितजी, आप अपनी ही चिन्ता करे, इनकी नहीं। पंडितजी बम्बई छोड़ने के बाद काफी दुर्बल हो गये हैं और ढीले होते जाते हैं। इनके शरीर की मुझे तो बड़ी चिन्ता है।


१३ सितवर, '३१

/

लन्दन

गाधीजी का स्थान बहुत छोटा है, आराम भी नहीं है, किन्तु लोग प्रेम से उनकी सेवा कर रहे हैं। बिना तनखाह के नौकर हैं। अखवारवाले बिना पैसे लिये अखवार दे जाते हैं। सैकड़ों आदमी मकान के सामने खड़े जय-जयकार करते रहते हैं।

आज रात को प्रधानमन्त्री से बातें होगी और शायद कल तक नाडी का पता चल जाये।





गांधीजी सरोजिनी नायडू के साथ अपने दफ्तर से परिषद् में जाते हुए

१५ सितंबर, '३१

लन्दन

आज शाम को भोजन के बाद हम लोग किंग्सले हाल पहुँचे । मुझे खासकर तीन बातों के सम्बन्ध में महात्माजी का विचार जानना था । पहला प्रश्न तो यह था कि यहाँ से हट चलने की राय अब होती है क्या ? देवदास ने कल टेलीफोन किया था कि वापू कुछ-कुछ स्थान-परिवर्तन के पक्ष में हो चले हैं और सम्भव है कि आर्य-भवन में धूनी रमा दे । किंग्सले हाल आना-जाना आसान काम नहीं है । भारत-वासी-मात्र चाहते हैं कि महात्माजी के और उनके बीच इतनी दूरी न हो । पर स्थान बदलने के पक्षपाती इससे भी जोरदार दलील पेश करते हैं । किंग्सले हाल एक सार्वजनिक सस्था है । महात्माजी के वहाँ ठहरने से इस सस्था के कार्य में बिघ्नवाधा पड़ रही है । कार्यकर्त्ताओं की सस्था थोड़ी है, उनपर बोझ बहुत भारी आ पड़ा है । अभी उस दिन टेलीफोन पर रहनेवाले की ओर से दबी ज़वान शिकायत हुई थी कि मुझे साँस लेने की भी फुरसत नहीं मिल रही है । मैंने उस दिन इस सस्था की परिचालिका मिस लेस्टर से बात की थी—अन्य कार्यकर्त्ताओं से भी कहा

[३३]

था कि हम लोग हाथ बैटाने को तैयार हैं। पर लेस्टर बराबर यही कहती जाती है कि हमें कोई कष्ट या असुविधा नहीं है। अगर होगी तो कह देने में हमें कुछ भी सकोच न होगा। महात्माजी के लिए इतना ही बस है। उनके सामने और दलीले भी पेश की गईं—लेस्टर की आपमें पूरी भक्ति है, पर भारतवर्ष के राजनैतिक आन्दोलन से उसकी पूरी सहानुभूति नहीं, इस सस्था के सभी ट्रस्टी आपको उस दृष्टि से नहीं देखते जिस दृष्टि से लेस्टर देखती है, इत्यादि, इत्यादि। पर इनका महात्माजी पर कुछ भी असर न पड़ा। आज मेरे पूछने पर वह कहने लगे :

“आज फिर मेरी लेस्टर से इस सम्बन्ध में बातें हुई हैं। मैंने उससे कहा कि मेरे यहाँ रहने से तुम्हारी सस्था की किसी प्रकार की क्षति हो या तुम लोगो को किसी कठिनाई का सामना करना पड़े तो मुझे स्पष्ट बता देना। तुम्हारे और मेरे बीच सकोच का पर्दा नहीं रहना चाहिए। पर लेस्टर ने फिर मुझे विश्वास दिलाया कि आपके यहाँ रहने से न तो हमलोगो को कष्ट है, न हमारी सस्था के काम में बाधा पड़ रही है, बल्कि आपके रहने से इसका खासा उपकार हुआ है। कुछ ऐसे लोग, जो इससे विमुख या हमारे विरोधी हो रहे थे, अब हमारे यहाँ आने लगे हैं और हमारा साथ दे रहे हैं। लेस्टर की बात का मुझे विश्वास है और मैं यहाँ से अन्यत्र जाने का विचार नहीं करता।”

यह गरीबों का मुहल्ला है और इसमें सन्देह नहीं कि इस श्रेणी के लोगो के हृदय में गांधीजी के प्रति प्रेम का समुद्र

उमड़ पड़ा है। भाव के भूखे महात्माजी इनसे अलग होने का अभी कोई कारण नहीं देखते।

मीरावेन और लेस्टर एक दूसरी से कुछ खिंची-सी रहती है। इसकी चर्चा चलने पर महात्माजी ने कहा कि “मैं तो मीरावेन को ही दोष दूँगा। उसके मन में यह आता है कि जिस हृद तक मैंने त्याग किया है, उमी हृद तक दूसरे भी क्यों न करे। पर मनुष्य को अपने त्याग या तप का कुछ भी अभिमान नहीं करना चाहिए। मुझमें जहाँ तक वन पड़ता है, मैं करता हूँ—दूसरे अगर उस हृद तक नहीं बढ़ सकते तो मैं इसका बुरा क्यों मानूँ? त्याग की राह पर कदम रखनेवाले को आरम्भ में अभिमान-सा हुआ करता है, मुझे भी किमी समय हुआ था, पर मैं तो शीघ्र ही सँभल गया।”

महात्माजी के कानों तक लोगों की यह टिप्पणी भी पहुँच चुकी है कि लेस्टर अपनी सस्या का विज्ञापन करने के लिए ही उन्हें अपना अतिथि रखना चाहती है। इस विषय में महात्माजी ने कहा —

“अगर वह ऐसा चाहती है और उसकी सस्या का कुछ विज्ञापन होता है तो क्या हर्ज है? आखिर उसका और उसकी सस्या का व्रत तो दीन-दुखियों की सेवा करना ही है।”

दूसरा प्रश्न शार्टहेड टाइपिस्ट के विषय में था—उसे कब से आना होगा? उत्तर मिला कि “अभी उसकी कोई आवश्यकता नहीं है। लिखने-लिखाने का समय ही कहाँ मिलता है? लेख के रूप में जो कुछ सामने आता है उसको ‘पास’ कर देता हूँ। महादेव की भाषा तो मेरे ‘अनुकूल’ हो

गई है। उसकी लिखावट भी अच्छी होती है। पर प्यारेलाल में यह बात नहीं है। उसके अक्षर बहुत खराब होते हैं और उसकी भाषा भी पूरी सन्तोषजनक नहीं होती। विद्वान् तो अच्छा है, पर उसकी भाषा या रचना बराबर एक-सी नहीं होती। जब उसका ध्यान अपने विषय पर केन्द्रीभूत रहता है तब तो अच्छा लिख लेता है, नहीं तो त्रुटियाँ रह जाती हैं।”

सुना था कि कांग्रेस आने-जाने के लिए मोटर की नई व्यवस्था आवश्यक है, पर पूछने पर मालूम हुआ कि यह खबर भी गलत है। एक हिन्दुस्तानी डाक्टर ने महात्माजी को पहुँचाने का काम अपने जिम्मे ले रखा है। कल गलती से उनकी मोटर एक दरवाजे पर खड़ी रही और महात्माजी दूसरे दरवाजे से बाहर निकले। लाचार टैक्सी से आना पड़ा। जब महात्माजी को पीछे मालूम हुआ कि डाक्टर साहब की गाड़ी मौजूद थी, तब उन्हें इसका खेद हुआ। कहते थे कि मेरा मौन का दिन था, इसलिए पूरी तहकीकात न करा सका—महादेव से पता न लग सका कि गाड़ी किधर खड़ी है। व्यर्थ एक कौड़ी भी खर्च न हो, इसका महात्माजी को पूरा ध्यान रहता है। फिर भी उन्होंने कुछ पैसे बचा ही लिये। मालवीयजी के लिए भी टैक्सी करनी थी, सो उन्हें अपनी टैक्सी में ही आर्य-भवन छोड़ते आये। पर आगे के लिए उन्होंने कहा कि भाड़े की गाड़ी की कोई जरूरत नहीं है।

मैंने कहा—तो तीनों बातों के सम्बन्ध में मुझे जो सूचना मिली थी वह गलत निकली।

महात्माजी—बिल्कुल गलत !

मैं—तीनों-की-तीनों अखवारी खबरे सावित हुई ?
महात्माजी खिलखिलाकर हँस पड़े ।

×

×

×

आज की कान्फ्रेस में महात्माजी का जो भाषण हुआ है, उसकी चर्चा छिड़ी । सभी मुक्तकण्ठ से उसकी प्रशंसा कर रहे हैं और कहते हैं कि ऐतिहासिक दृष्टि से यह अमर होगा । कान्फ्रेस में जाने से पहले महात्माजी भारत-सचिव से मिले थे । उसका रुख उन्होंने अच्छा पाया । महात्माजी ने उसे स्पष्ट-से-स्पष्ट शब्दों में यह बताया कि वह ब्रिटिश शासन-पद्धति के परम अनुरक्त भक्त से उसके कट्टर शत्रु कैसे बन गये । उन्होंने कहा कि “एक समय था जब मैं तुम्हारे शासन को अपने देश के लिए हितकर समझता था और उसकी भलाई मनाता था । मेरा दावा है कि ससार में शायद ही कोई दूसरा मनुष्य होगा, जिसने मेरी ही तरह पवित्र और नि स्वार्थ भाव से तुम्हारा साथ दिया होगा—तुम्हारा भला चाहा होगा । फिर क्या कारण कि मैं आज दोस्त से दुश्मन बन गया हूँ और तुम्हारी जड़ सीचने के बजाय उसे खोदने में दिन-रात लगा हुआ हूँ ?” होर ने कहा—“महात्माजी, मैं तो सत्कार से ही दूसरे मत का अनुयायी हूँ । मेरी शिक्षा-दीक्षा इस प्रकार की हुई है कि मेरी जाति ने भारतवर्ष में जो कुछ किया है, उसका मुझे गर्व है ।” महात्माजी ने उत्तर दिया—“तुम्हें गर्व होगा, पर होना नहीं चाहिए । भारतवर्ष की इस समय जो दशा है और दिन-दिन होती जा रही है, वह तुम्हारे लिए अभिमान की नहीं, लज्जा की बात है । बरसों से मेरा

अपने देश की जनता से घनिष्ट सम्बन्ध चला आ रहा है। गाँवों में घूमना-फिरना, ग्रामीण लोगों के साथ उठना-बैठना, उनके सुख-दुख में शामिल होना, उनकी कठिनाइयों की जाँच-पड़ताल कर उनकी पूरी जानकारी हासिल करना—इन बातों में तुम्हारा एक भी कर्मचारी मेरी बराबरी नहीं कर सकता। मैंने अपनी आँखों देखा है कि मेरे इन देशवासियों की कल क्या हालत थी और आज क्या है, और बहुत कुछ कटु अनुभव प्राप्त करके मैं तो इस नतीजे पर पहुँचा हूँ कि तुम्हारे हाथों हमारी भलाई नहीं हो सकती।” होर ने कहा कि अभी तो हमारे समझौते के प्रयास का आरम्भ ही हो रहा है, अन्त होने से पहले आपसे बहुत कुछ बातें करनी हैं। महात्माजी को इसके बाद ही कान्फ्रेंस में जाना और अपना वक्तव्य सुनाना था। होर ने कहा कि मैं चाहता तो नहीं था कि आज आपको कुछ भी कष्ट दूँ, पर साथ ही आपसे यथा-संभव शीघ्र मिल लेना भी आवश्यक था। महात्माजी के ठहरने के स्थान के विषय में पूछताछ की। उन्होंने कहा कि मैं अपने गरीब भाइयों के बीच बड़े सुख से हूँ। होर बोला कि इंग्लैण्ड का वास्तविक जीवन भी गरीब लोगों का ही जीवन है। उसकी बातचीत के ढंग से महात्माजी को सन्तोष हुआ। कहते थे कि “उसने न तो हाकिम-हुक्काम की तरह रखे-सूखे शब्दों में बातें की, न कूटनीति की भाषा का ही उपयोग किया। मैंने उससे कहा कि मुझसे यह आशा मत करो कि मेरी जवान कभी भी मेरे मन की बात छिपाने की कोशिश करेगी। हाँ, मैं यह सर्टिफिकेट जरूर चाहता हूँ कि समझौते

के लिए मैंने कुछ भी उठा न रक्खा । उसने कहा कि मैं भी आपसे ऐसी ही सर्टिफिकेट पाने का इच्छुक रहूँगा ।”

मे—“तो यह मान लूँ कि उससे आपकी जो बातचीत हुई वह आगाप्रद थी ?”

सिर हिलाते हुए महात्माजी ने कहा कि “नहीं । इतना ही कहूँगा कि मैंने यह आगा नहीं की थी कि वह मुझमें इस हद तक दिल खोलकर बातें करेगा ।”

लार्ड सैकी से होर की तुलना होने लगी । महात्माजी ने कहा कि उस पर भी मेरी बातों का अच्छा प्रभाव पड़ा है, पर इसमें सन्देह नहीं कि वह होर से कहीं अधिक चतुर और गम्भीर है, इसलिए उसके शब्दों से ही उसके हृदय की याह मिलनी मुश्किल है । महात्माजी ने उसे एक चपत अच्छी लगाई । वह देगी नरेशों की बात करने लगा, तो महात्माजी ने कहा कि “क्या असलियत तुमसे छिपी है ? क्या तुम नहीं जानते कि कान्फ्रेस सरकार की हाँ में हाँ मिलानेवालों से भर दी गई है ? क्या यह भी बताना आवश्यक है कि जिन नरेशों की तुम बात करते हो, वे सब-के-सब सरकार के डगारे पर नाचनेवाले हैं ? मैं उन्हें या उनकी बातों को कुछ भी महत्त्व नहीं देता और जो सच्ची बात है वह तुम्हें भी मालूम है ।” सैकी से इसका कुछ भी जवाब न बन पड़ा ।

महात्माजी के पैर जमते जा रहे हैं । उनकी चमक से दुश्मनों को भी चकाचाँव लग गई है । लार्ड रीडिङ्ग के पास से वह दो-तीन बार गुजरे, तो वह खड़ा हो गया और उनमें विशेष बातचीत करने की इच्छा प्रकट की ।

चर्चिल अभी स्वयं नहीं मिला है, पर बेटे को भेजा था।
 अखबारवाले उसे ताना देने लग गये हैं। 'स्टार' ने लिखा है
 कि तुम तो बड़े वीर बहादुर हो—शेरो का सामना करनेवाले
 हो—पर जब गांधी तुमसे मिलने को तैयार है, तो दुम दवाकर
 क्यों भागे जाते हो ? बेटे में बाप की सी ही तेजी है और उसके
 विचार भी बिल्कुल वैसे ही हैं। उसने पूछा कि अगर कांग्रेस
 से कोई भी नतीजा न निकला—समझौता न हो सका—तो
 आप क्या करोगे ? गांधीजी ने एक शब्द में उत्तर दिया कि
 'सत्याग्रह', और इसकी व्याख्या-सी करते हुए बोले कि पिछली
 बार हमलोग जो कुछ कष्ट भेल चुके हैं, उससे इस बार कहीं
 अधिक भेलने को तैयार रहना पड़ेगा। उन्होंने उसे मेन की
 प्रसिद्ध पुस्तक 'प्राचीन ग्राम सस्थाये' ('एन्शियेट विलेज कम्यू-
 निटीज़') पढ़ने की सलाह दी, जिससे उसे पता चल जाये कि
 भारतवासियों में स्वराज की क्षमता कहाँ तक थी और आज
 भी है। उसने कहा कि मैं पिता को सब बातें सुनाऊँगा। चर्चिल
 पर इनका कुछ भी प्रभाव पड़ेगा या गांधीजी से मिलने के
 फलस्वरूप वह अपनी राह छोड़ देगा, यह आशा तो दुराशामात्र
 है। फिर गांधीजी का यह प्रयास क्यों ? बात यह है कि वह
 ससार की सहानुभूति अपने साथ कर लेने का मार्ग अच्छी
 तरह जान गये हैं। उनकी यह विद्या निराली है। महात्माजी
 ने अपनी ओर से ऐलान कर दिया कि जो मुझे गालियाँ देते
 हैं और मेरे कट्टर-से-कट्टर दुश्मन हैं, मैं उनसे भी मिलने
 और बातें करने को तैयार हूँ। चर्चिल अभी तक चुप है। वास्तव
 में महात्माजी के नाम से वह असमजस में पड़ गया है। पर

वह मिले या न मिले, नैतिक रणक्षेत्र में इससे महात्माजी के पक्ष को ही सहायता पहुँचेगी ।

लार्ड इर्विन को महात्माजी ने आते ही तार दिया था कि मैं पहुँच गया हूँ, तुम कब और कहाँ मिल सकते हो ? कहते थे कि उसके उत्तर में उसने बड़ा ही सुन्दर पत्र लिखा है । कहा है कि मैं जान-बूझकर आर० टी० सी० में शरीक नहीं हुआ, क्योंकि मेरा खयाल है कि मैं बाहर रहकर अधिक सहायता कर सकता हूँ । वह शीघ्र ही लन्दन आनेवाला है ।

शिमले से एमर्सन ने भी महात्माजी के पत्र का बड़ा ही सन्तोषजनक उत्तर दिया है । महात्माजी ने उसे बड़ी फटकार बताई थी—उसे बहुत कुछ भला-बुरा कहा था । महात्माजी कहते थे कि उसका पत्र पढ़ने ही लायक है । उसने एक तार भी दिया था, पर वह किसी कारणवश महात्माजी को न मिल सका ।

मैंने कहा कि “आपने अपना वक्तव्य सुना दिया । सबको मालूम हो गया कि आप क्या चाहते हैं—अब आगे क्या होगा ? आप उनके उत्तर की प्रतीक्षा करेंगे या उत्तर मिले बिना भी कमेटी की कार्रवाई में भाग लेंगे ?” महात्माजी ने कहा कि “मैं कार्रवाई में भाग लूँगा । जहाँ मैं देखूँगा कि कोई ऐसा प्रश्न उपस्थित है, जो कांग्रेस के किसी मूल सिद्धान्त से सम्बन्ध रखता है और उसके विषय में कांग्रेस का मत स्पष्ट कर देना आवश्यक है, वहाँ मैं अपनी राय जाहिर कर दूँगा । उदाहरण के लिए—वोट देने के अधिकार का प्रश्न है । अनावश्यक बातों पर बोलने का विचार मेरा नहीं है । सैकी

शायद यह नहीं चाहता था कि मैं कार्रवाई में इस प्रकार भाग लूँ। पर जब वह भाग लेनेवालो की लिस्ट बनाने लगा तब मैंने भी अपना नाम लिखा दिया। वह मेरा भाग लेना नहीं चाहता था—यह मैं इसलिए कहता हूँ कि मैं उसकी वगल में ही बैठता हूँ और उसने मुझसे इस सम्बन्ध में कुछ भी बात नहीं की। नाम लिखाकर मैंने उससे कह दिया कि तुम चाहे मुझे सबके बाद बोलने का मौका दे सकते हो।”

मैंने पूछा कि आप जहाँ कुछ भी न बोलेगे वहाँ ‘मौन सम्मति-लक्षण’ तो न समझा जायेगा ?

महात्माजी ने कहा कि “हर्गिज नहीं। यह तो मैं स्पष्ट कर दूँगा कि प्रत्येक निर्णय को मैं स्वीकार करता हूँ—यह कोई न समझे।”

मैंने कहा—मान लीजिए कि उन्होंने इसमें बहुत ज्यादा समय लगा दिया तो आप तबतक उनके उत्तर की राह देखते रहेंगे ?

महात्माजी—“उनका उत्तर क्या होगा, यह तो मुझे कुछ ही दिनों में मालूम हो जायेगा। पर अगर उन्होंने हमें छोटी बातों में उलझाकर समय विताना चाहा, तो मैं ऐसा कब होने दूँगा ? मैं भी तो लगाम कसना शुरू कर दूँगा।”

आज के भाषण के सम्बन्ध में मैंने पूछा कि उसके लिए आपने कोई तैयारी की थी क्या ? बोले—“कुछ भी नहीं। चाहता जरूर था कि ऐसे मौके पर बोलने के लिए कुछ तैयारी कर लूँ, कुछ बातें सोच लूँ। पर इसके लिए समय न मिल सका। कल रात कुछ ऐसी ही बाधा पड़ गई कि इस

ओर ध्यान न दे सका। आज सुबह दो सज्जन मिलने आ गये। सोचा कि होर से मिलने इडिया आफिस जाना है, रास्ते में कुछ नोच लूंगा। पर गाडी में एण्डल्ज का माय हो गया और रास्ते भर वार्ते होती रही। इडिया आफिस में नियत समय मे २० मिनिट पहले पहुँचा (कल महात्माजी को कान्फ्रेंस पहुँचने में कुछ देर हो गई—भीड़ ज्यादा होने के कारण गाडियो को रक जाना पडता है, इसलिए आज समय वचाकर चले थे), पर वहाँ भी कुछ सोचने का समय न मिला, क्योंकि होर के दो सेक्रेटरी आ गये और उनसे वार्ते होती रही। वस, इतना ही सोच सका कि कांग्रेस के प्रतिनिधि की हैमियत मे मुझे बोलना है, इसलिए उसके विषय में कुछ कहना चाहिए। जो कुछ तैयारी कर सका वह इतनी ही।”

मैंने कहा कि बिना कुछ भी तैयारी के ऐसा अद्भुत भाषण हो, इसे तो दैवी अनुप्रेरणा ही मममना चाहिए।

महात्माजी बोले—“बिल्कुल ठीक है। लार्ड डविन से समझौता हो जाने पर मैंने पत्र-प्रतिनिधियों को जो वक्तव्य दिया था, यहाँ आने के दिन मेरा जो भाषण हुआ, अमेरिका के लिए अभी उस दिन जो सदेग देना पडा—इनमे किसीके भी लिए पहले से न तो कुछ तैयारी कर सका था, न कुछ सोच ही सका था। ऐन मौके पर हृदय मे जो आकाशवाणी हुई, उसे दोहरा दिया। यह सब ईश्वर की अनुकम्पा का फल है।”

आगे क्या होगा ईश्वर जाने, पर आसार बुरे नहीं है। प्रधानमंत्री की ओर से कोई बात अभी तक आगाप्रद

नहीं हुई है, पर जैसा कि गांधीजी ने कहा—उसका प्रभाव नहीं के बराबर रह गया है। अखबारों में अभी तक “मैन्वेस्टर गार्जियन” जैसी सचाई और सहानुभूति किसी दूसरे ने नहीं दिखाई, यद्यपि उसने भी भूलकर लिख दिया है कि महात्माजी ने लँगोटी त्यागकर पाजामा पहन लिया। महात्माजी यह सुनकर हँसने लगे। “डेली मेल” महात्माजी को सनकी (फेनेटिकल) लिखता जाता है, पर उसने भी तार द्वारा ३००० शब्दों का एक लेख इस आशय का माँगा है कि आप क्या चाहते हैं? साथ ही वचन दिया है कि लेख ज्यो-का-त्यो छपेगा—एक शब्द का भी हेर-फेर न होगा। महात्माजी ने उसे उत्तर दिया है कि अभी तो बहुत-सा काम है, पर समय मिलते ही मैं लेख भेज दूँगा।

१७ सितंबर, '३१

लन्दन

कल रात को महात्माजी से फिर मिला था। मुझसे कहा, मैंचेस्टर साथ चलो। मैंने पूछा, बम्बई से तार आया है कि फेडरेशन के प्रतिनिधित्व का क्या होगा? उस पर महात्माजी ने कहा, मैं प्रधान मंत्री से कहनेवाला हूँ, किन्तु मेरे पाँव और जम जायेंगे, तब कहना ठीक होगा। यदि यहाँ से भागना ही पड़े तो क्या लाभ है?

महात्माजी की शरीर-रक्षा के लिए काफी खुफिया तैनात है। कल रात को खुफियावालो ने आकर कहा कि “आपको तो कोई पर्वाह नहीं, किन्तु इंग्लैण्ड में रहते यदि आपका बाल भी वाँका हो जाये, तो हमारा मुँह काला हो जायेगा। इसलिए कृपया आप जहाँ जावे हमें सूचना दे दे, जिससे हमें आपका पीछा करने में सुभीता हो।” गांधीजी कहते थे कि भारत-सचिव ने भी उनसे ऐसा ही कहा। फलतः महात्माजी जहाँ जाते हैं, अपने दौरे की सूचना खुफिया को दे देते हैं।

एक ग्रामोफोन कम्पनीवाला अपने रेकार्ड में महात्माजी का प्रवचन चाहता था। खूब बहस हुई। सारा मसला नीति

की कसौटी पर कसा गया । अन्त में माँग अस्वीकार की गई । कुछ दिन पीछे वहस-मुवाहसे के बाद यह माँग स्वीकार की गई ।

क्लार्क कहता था, “मैन्वेस्टर को रोटी फेक दो और भारत में रहनेवाले अंग्रेज व्यापारियों की दिलजमई कर दो तो तुम्हारा काम शीघ्र बन जाये ।” किन्तु इनकी दिलजमई की जाये तो कैसे ? इन्हें चाहिए मिश्री और हमलोग वातो से ही इन्हें मिठास का अनुभव कराना चाहते हैं ।

२४ सितंबर, '३१

लन्दन

कल रात को हाउस ऑफ कामन्स में महात्माजी का भाषण था। श्रोताओं में सभी लोग मौजूद थे। उपस्थिति २०० के करीब थी, जिसमें प्रायः १५० पार्लमेण्ट के मेंबर रहे होंगे। कई वारादरियों से गुज़र कर हम लोग सभा के स्थान पर पहुँचे। महात्माजी ने अपने भाषण में कहा कि “हम लोग क्या चाहते हैं और क्यों चाहते हैं, यह मैं एक नहीं अनेक बार बता चुका हूँ। हम ‘पूर्ण स्वराज’ से ही सतुष्ट हो सकते हैं। पर इसका यह अर्थ नहीं कि हम अपनी डेढ़ चावल की खिचड़ी अलग पकायेंगे। हम भागीदार होकर तुम्हारे साथ रहना चाहते हैं, गुलाम होकर नहीं। हमारी मर्जी की बात होनी चाहिए—जबतक अपनी भलाई देखते हैं, तुम्हारे साथ रहेंगे; दूसरी बात होते ही सम्बन्धविच्छेद कर लेंगे। पिछली कान्फ़्रेस में सरकारों पर जोर दिया गया था। पर जो व्यवस्था वहाँ तजवीज़ की गई थी, वह न तो ‘श्रौपनिवेशिक स्वराज्य’ (डोमिनियन स्टेट्स) था न किसी प्रकार की स्वतंत्रता। फ़ीज और पर-राष्ट्र-नीति दोनों ही तुम अपने हाथ में रखना चाहते हो। आर्थिक नीति के सम्बन्ध में भी तुम

सरक्षण चाहते हो। फिर जो कुछ देते हो उसका मूल्य ही क्या? तुम कहते हो कि सेना भारत की रक्षा के लिए रहेगी। वास्तव में उसका काम होगा भारत को पराधीन रखना, उसके हाथ-पाँव हिलने-डुलने न देना! हम अंग्रेजों को हर्गिज निकालना नहीं चाहते। पर हम यह जरूर चाहते हैं कि वे हमारे नौकर होकर रहे, मालिक होकर नहीं।”

इंग्लैण्ड ने आखिर गोल्ड स्टैण्डर्ड छोड़ दिया। भारतवर्ष सोने से तो हट गया, पर स्टर्लिङ्ग से वह अभी तक बँधा हुआ है। शुप्टर ने शिमले में कुछ कहा और होर ने फेडरल कमेटी में कुछ। जान-बूझकर यहाँवालों ने पीछे वेईमानी की है। महात्माजी ने इस सम्बन्ध में जो वक्तव्य दिया, वह मुझे बहुत पसन्द न पड़ा। मेरे कहने से उसमें उन्होंने थोड़ा परिवर्तन भी किया। रात को इस विषय में उनसे फिर बातें हुईं। मैंने कहा कि आप ऐसे मामलों में बिना पूछे ही वक्तव्य दे देते हैं, यह कैसी बात है? बड़ी बहस हुई। महात्माजी की दलील थी कि मेरे शब्दों का वह अर्थ ही नहीं हो सकता, जो तुम करते हो। बोले कि “वकालत में जितनी अच्छी बातें सीखने को मिलती हैं, उन्हें मैंने ग्रहण कर लिया है। मैंने एक भी ऐसी बात नहीं रखी थी जिसके लिए कोई मुझे पकड़ सके।” खैर, अन्त में यह ठहरा कि भविष्य में बिना सलाह लिये ऐसे विषय पर कुछ भी न कहेंगे।

सेक्रेटरी ऑफ़ स्टेट की ओर से एक पत्र आया था। उसका जवाब भेज दिया है।

गायत्री जहाज के कप्तान के साथ

मेरे विरुद्ध काफी प्रचार किया गया है। इसका फल यह हुआ कि मेरा अविश्वास किया जाता है। हाँ, जब से कान्फ्रेंस का मेवर बना हूँ तब से लोगो से मिलना-जुलना ज्यादा होता है।

अटल से मिला था। यही अचानक मुलाकात हो गई। इस सप्ताह लोथियन और वेन से मिला। अच्छी बातें हुईं। पर बातों से तो अब काम आगे नहीं बढ़ता।

पण्डितजी की तन्दुरुस्ती अच्छी है।

उस दिन श्री विठ्ठलभाई पटेल महात्माजी के पास पहुँचे और कहने लगे कि फेडरल कमेटी में आपका जो भाषण हुआ, उसे पढ़कर तो मैं बेहोश-सा हो गया। यह आपने क्या कह डाला? महात्माजी बोले कि “मैंने तो एक ही चार्ली चैपलिन का नाम सुना था, मुझे क्या खबर थी कि अपने यहाँ भी एक चार्ली चैपलिन है। खैर, तुम लोगो को मेरा भाषण पसन्द नहीं है, तो तुम अपना मुस्तारनामा वापस ले सकते हो।”

महात्माजी की बातें निराली हैं। उस दिन कहते थे कि मुझे वच्चो के साथ खेलना जितना अच्छा लगता है, उतना आर० टी० सी० में शरीक होना नहीं लगता। गरीबों की मडली ही महात्माजी की आर० टी० सी० है।

३० सितंबर, '३१

लन्दन

महात्माजी मैनचेस्टर से लौट आये। वहाँ उनका अच्छा प्रभाव पड़ा।

हिन्दू-मुस्लिम-प्रश्न अभी तक हल नहीं हो सका है। आशा भी कम है। सोमवार (२८ सितम्बर ३१) को कांग्रेस की अल्प-संख्यक-दल-कमेटी की मीटिंग थी। प्रधान मंत्री ने उसमें प्रजा-प्रतिनिधियों को इस हिसाब से बिठाया—सबसे पहले श्रीमती नायडू, फिर गांधीजी, फिर मालवीयजी, फिर मैं।

प्रधान मंत्री का भाषण मुझे अच्छा नहीं लगा। उसमें ईमानदारी नहीं थी। खुशामद काफी थी, हमारे दर्शन-शास्त्रों की भरपूर प्रशंसा भी थी, पर इन ऊपरी बातों के सिवाय और कुछ न था। महात्माजी के सामने, सभा-विसर्जन के बाद, उसने हाथ जोड़े और कहा कि कभी आपके आश्रम में आकर अपने पापों को धोऊँगा। मालवीयजी ने सर्वप्रथम दो दिन के लिए सभा स्थगित करने को कहा। मोहलत मिली भी, पर किसी से कुछ बन न पड़ा। गांधीजी और आगा खाँ में बातें जरूर चलती हैं, परन्तु उसका मोहलत से कोई सम्बन्ध

नहीं। कुछ “प्रतिनिधियों” का रुख लज्जित करनेवाला था। इनमें कोई कनफटे जोगी की तरह गाली देकर माँगता है, कोई घरू ब्राह्मण की तरह माँगता है, पर है दोनो भिखमगे। यद्यपि यह स्पष्ट है कि ये ब्रिटिश सरकार के ही आदमी है और अपने मालिको के मन की ही बात कहने-करनेवाले है तो भी आपस में कुँजडो की-सी लड़ाई शर्मानेवाली है।

हिन्दू-मुस्लिम-समस्या के सम्बन्ध में गांधीजी की आगा खाँ से तीन-चार घण्टे बातचीत हुई। उनकी तो वही पुरानी कहानी है कि अन्सारी को बुलाओ। कागज़ पर दस्तखत भी करके दे आये है और कह दिया है कि जो कुछ अन्सारी कहेगा, मान लूँगा और देग से मनाने की पूरी कोशिश करूँगा। अब सबकी गर्दन अन्सारी के हाथ में है, पर महात्माजी कहते हैं कि इसमें चिन्ता की कोई बात नहीं है। गांधीजी पर मुसलमान काफी विगडे है कि अन्सारी को इतना वज़न क्यों ? और अन्सारी को बुलानेवाले भी नहीं है, लेकिन जान पड़ता है कि टूटने की नीवत न आवेगी। अगर टूट भी जाये, तो हमारा घुरा नहीं है। आज फिर गांधीजी मुसलमानों से मिलनेवाले है। कुछ लोगो का प्रस्ताव था कि अंग्रेजो की पचायत से निपटारा करा लिया जाये। किन्तु पंडितजी और गांधीजी की राय कम है। यह सही भी है। जहाँ ऐसी पचायत का प्रस्ताव किया, वहाँ हमारी कमजोरी सावित हो जायेगी और हम स्वराज माँगने के लायक नहीं रहेंगे।

माले से मिला था। यह पार्लमेण्ट का मेवर है। कहता था कि कुछ होना-जाना नहीं है, बातें बनाके वापस कर देंगे।

उसका खयाल है कि नये चुनाव मे कन्जर्वेटिव बडी तादाद मे आ जायेगे और सब तरह से दमन करेगे। मेरे पूछने पर उसने कहा कि आवग्यक हुआ तो यहाँ से पैसे और फीज दोनो ही भेजे जायेगे। अध्यापक हैरल्ड लैस्की (लन्दन-विश्वविद्यालय मे राजनीति-विज्ञान का अध्यापक और इस देश का एक प्रसिद्ध विद्वान्) का मत और है। उसने कहा कि यहाँ की सेना अधिक काल तक वहाँ ऐसे काम के लिए नहीं ठहर सकती। लैस्की से अर्थशास्त्र-सम्बन्धी वाते काफी हुई। हमारे राजनैतिक मसले पर भी वातचीत हुई। उसका भी यही कहना है कि कुछ होनेवाला नहीं है। लैस्की का खयाल है कि यहाँ भयकर स्थिति पैदा होनेवाली है। कल एक बहुत बडा जुलूस निकला था, जिस पर पुलिस की लाठियाँ वरसी थी। कम्युनिस्ट पार्टी जोर पकडती जा रही है।

कल महात्माजी ने कहा कि पडितजी को हिन्दू-मुस्लिम-प्रश्न के सम्बन्ध मे समझाओ। मैंने निवेदन किया कि आपकी आत्मा जो कहे आप कर ले। पडितजी भी मान जायेगे।

कल भारत-मन्त्री से महात्माजी की तीन घण्टे तक वात-चीत हुई। महात्माजी ने कहा कि "समय वरवाद न करो, देने के सम्बन्ध मे या तो सीधी-सीधी वाते करो या वापस जाने दो। मुझे इससे कुछ भी दुःख न होगा, पर समय की वरवादी से होगा।" होर ने कहा कि आपको व्यर्थ न रोकूंगा। उसका भी विचार है कि कान्फ्रेस मे कुछ तय होना नहीं है। उसने छोटी-सी कमेटी का प्रस्ताव किया तो महात्माजी बोले कि "मैं पहले से ही जानता हूँ कि कान्फ्रेस द्वारा कुछ तय होनेवाला

नहीं है। मैं तो तुम्हारे निमंत्रण के कारण इसमें बारीक हुआ हूँ। पर कमेटी में भाग लेने से पहले यह तय कर लेना जरूरी है कि तुम कहाँ तक जाने को तैयार हो। पहले मूल मिद्धान्तों पर हम सहमत हो लें, फिर और बातें कर लेंगे।”

होर—मैं पहले डिविन से बातें करूँगा। आपकी तरह हमारे भी आदर्श हैं, पर आपकी तरह हम यह नहीं मानते कि हिन्दुस्तान में हमसे इतनी ज्यादा बुराई हुई है। हमने बहुत कुछ भलाई हुई है। वर्तमान स्थिति में हम आपको नेना और अर्थ-विभाग का अधिकार कैसे दे सकते हैं ?

महात्माजी—भूल से मनुष्य बुरी बात को अच्छी मान लेता है। तुम्हारे इस समय जो आदर्श है, उन्हें बिना चोट लगे तुम न भूलोगे।

होर—मैं मानता हूँ कि ऐसा हुआ करता है, पर इस समय तो हमारा यही विज्वास है कि हमारे आदर्श झूठे नहीं हैं।

महात्माजी—करेंनी और एक्सचेंज के सम्बन्ध में निर्णय करने से पहले तुमने हमारे विरोधियों को क्यों नहीं बुलाया ?

होर—मैं मानता हूँ कि भूल हुई।

भूल-मुघार के नाम पर अब वह यह करनेवाला है कि मुझको यहाँ के प्रसिद्ध अर्थशास्त्रज्ञ और अपने सलाहकार मर हेनरी स्ट्राकोन से मिलावेगा। हम दोनों की बहम होगी और गांधीजी उसे मुनकर यह निर्णय करेंगे कि सरकार ने जो कुछ किया, वह अच्छा था या बुरा। इसके लिए अगला

मगलवार निश्चित हुआ है। होर अपने दो एक मित्रों को भी बुलानेवाला है। संभवतः ये मित्र सर मानिकजी दादाभाई जैसे लोग होंगे। वास्तव में हम दोनों के बीच यह एक दगल-सा होगा। पर मुझे तनिक भी आशंका नहीं है कि वह मुझे किसी भी अंश में कमजोर साबित कर सकेगा।

कल वेन्थल से महात्माजी की बहुत-सी बातें हुईं। उसने मेरा जिक्र किया और मुझे गरम मिर्जाज का बताया। उसका कहना था कि बिडला का आप पर असर पड़ जाता है। महात्माजी ने कहा कि मुझ पर किसीका भी जल्दी असर नहीं पड़ता। वेन्थल ने मुझे मगलवार को निमंत्रित किया है। देखें, क्या बातें होती हैं।

आज प्रधान-मंत्री से महात्माजी मिले। बड़ी दिलचस्प बातें हुईं। होर के सम्बन्ध में महात्माजी की जितनी अच्छी धारणा हुई उतनी प्रधान-मंत्री के सम्बन्ध में नहीं। उसने कहा कि “तुम बार-बार पूछते हो कि क्या दोगे? पर यह बताओ कि तुममें क्या-क्या लेने की ताकत है?”

महात्माजी—“तो तुम मुझे ललकारते हो! मैं यहाँ आता ही क्यों? मैं वहीं बैठा-बैठा सब कुछ ले लेता। आज तुम मुझे वापस जाने दो, मैं जो लेना चाहूँगा, ले लूँगा। कान्फ्रेस को तुमने अपने पिछुओं से भर दिया। अगर तुम मुझे अपना प्रतिनिधि बनाकर हिन्दुस्तान भेजो, तो मैं तुम्हें सौ ऐसे आदमी और ला दूँ जो किसी प्रकार का समझौता न होने दें। तुम्हारी कान्फ्रेस में जो अच्छूतों का प्रतिनिधि है उसे किसने अपना प्रतिनिधि चुना? मेरा तो दावा है कि अच्छूतों का सच्चा

प्रतिनिधि मैं हूँ। ऐसे-ऐसे आदमियों को जमा कर उनके वल पर तुम मुझे ताना देते हो कि तुममें क्या लेने की ताकत है। अगर तुम्हारा दिल पाक-साफ है, तो तुम हमें इस शर्त पर स्वराज दे दो कि हम आपस के झगड़े निपटा लेंगे, फिर देखो कि हम प्रश्न को हल कर लेते हैं या नहीं।”

बड़ी अच्छी फटकार थी। प्रधान-मंत्री वगलें भाँकने लगा। कहा कि हम दोनों की अपनी-अपनी कठिनाइयाँ हैं।

महात्माजी ने उत्तर दिया—“मेरी नहीं, तुम्हारी कठिनाइयाँ हैं।”

उसका अच्छा असर न पड़ने पर भी महात्माजी प्रफुल्लित थे। रगड़ग से उत्साह काफी जान पड़ा—मेरा खयाल है कि महात्माजी से लड़ाई मोल लेने की मूर्खता यहाँ-वाले न करेंगे। इनकी नीयत तो बेहद खराब है, पर यहाँ की स्थिति ऐसी बुरी होती जा रही है कि कांग्रेस टूटने न देंगे। लैस्की ने कहा था कि बुध को सँकी मिलकर बातें करेगा। उसकी जगह प्रधान-मंत्री खुद मिला। कल पण्डितजी से उसकी बातें होनेवाली हैं। पर एक बार मामला रग पर आये बिना कुछ होनेवाला नहीं है। महात्माजी संभवतः शीघ्र ही वैसी परिस्थिति उत्पन्न कर देंगे।

एक्सचेंज का अध्याय अभी समाप्त नहीं हुआ है। प्रायः प्रत्येक देश सोने से विदा लेता जा रहा है। इसका सबसे बड़ा असर यह हुआ है कि देने-लेने की जो बँधी रकमें थी वे आप ही आप घट गईं। कर्जदारों का कर्ज, पूँजीवालों की

पूँजी कम हो गई। स्थिति खराब है, इसलिए अभी बाज़ार सुधरने की आशा नहीं है।

खुफियावाले बराबर महात्माजी के साथ उनकी हिफाजत के लिए चलते हैं। उनकी गाड़ी के आगे पुलिस की गाड़ी चलती है। जहाँ भीड़ नजर आई वहाँ इस गाड़ी की घटी बजी और पुलिस के सिपाहियों ने रास्ता साफ कर दिया।

१ अक्टूबर, '३१

लन्दन

आज अल्पसंख्यक-दल-कमेटी की फिर बैठक थी। महात्माजी ने कल मुसलमानों से कह दिया कि “मैं साफ-साफ बता दूंगा कि मौजूदा हालत में समझौता मेरे वस की बात नहीं है। अगर कुछ नहीं होता तो मैं कान्फ्रेंस से हट जाता हूँ।” इस पर उन लोगों ने आग्रह किया कि आप समझौते के लिए एक छोटी कमेटी बना दें और उसमें एक बार फिर प्रयत्न कर देखें कि कुछ तय होता है या नहीं। इसलिए फिर एक सप्ताह के लिए कमेटी का कार्य स्थगित किया गया। समझौते की कमेटी बन गई है। मुझे भी उसका मेवर रखा है।

इन कमेटियों में कुछ होना नहीं है। मैंने महात्माजी से कहा भी कि ऐसी बीसों कमेटियाँ पहले बैठ चुकी, आपने यह फिर बला क्यों मोल ली? अन्सारी के बिना आप तो कुछ कमोवेश करनेवाले नहीं और अन्य लोगों से तो अनन्तकाल तक भी समझौता नहीं होने का है। महात्माजी कहते हैं, “यह कमेटी तो मुझे नीचा दिखाने के लिए बनाई गई है और यह जानते हुए भी मैंने ही इसका संचालन करना स्वीकार किया

है, किन्तु इसमें भी मेरी कोई हानि नहीं है। अतः मैं तो अपना निर्णय दे दूँगा, चाहे कोई माने या न माने।” मुझे उनकी यह बात नापसंद है। किन्तु गांधीजी सब कुछ समझ कर ही करते हैं, इसलिए देखे क्या होता है।

अवतक का निचोड़ तो यह है कि न तो हम तिल घटे न चावल बड़े। जहाँ-के-तहाँ ध्रुव की तरह बैठे हैं। यह भी स्पष्ट है कि अवतक यहाँ के किसी प्रतिष्ठित नेता ने जीभ नहीं जमाई है, तो भी मेरा ऐसा खयाल है कि अवतक की सारी बातें ‘विलैया दडवत्’ है। या तो यो कहना चाहिए कि दोनों दल सलामी उतार रहे हैं। असल मुठभेड़ अगले सप्ताह में हो जायेगी। उसके बाद या तो उस पार या इस पार। मुझे तो अवतक यही विश्वास है कि कोई रास्ता निकलेगा। लेकिन यह स्पष्ट है कि महात्माजी को छोड़कर सब यहाँ तेज-हीन-से हो रहे हैं। कुछ तो लन्दन के सामने हक्के-बक्के हो गये, कुछ महात्माजी के सामने दब गये, पर तो भी किसीमें जिसको हम ‘भाडा-फाडा’ कहते हैं, वह करने की शक्ति नहीं है। विचार करते-करते लोग बुड़बे हो गये, किन्तु ‘अब भी वह विचार, १०० वर्ष बाद देखो तो वही विचार’ यह हाल है।

प्रधान-मंत्री ने आज महात्माजी से कहा कि कल मैंने जो कुछ कहा, उसका आपने कुछ भी बुरा तो नहीं माना। मैंने महात्माजी से कहा कि होर का आप पर अच्छा प्रभाव पडा और प्रधान-मंत्री का बुरा, पर अन्त में प्रधान-मंत्री ही आपका साथ देगा। इस पर श्रीनिवास शास्त्री ने कहा कि “दोनों में

कोई माय न देगा । प्रवान-मन्त्री ने कुछ भी आशा करना व्यर्थ है । वह पक्का नाम्राज्यवादी है और मौका पडने पर अपने सिद्धान्तों को ताक पर रख देता है ।”

४ अक्टूबर, '३१

लंदन

आज वेन्थल से दिन में भोजन के समय देर तक वाते हुईं। उसकी पत्नी भी मौजूद थी। पर हम लोगो की बातचीत अलग हुई।

मैंने आरम्भ में ही कहा कि मुझे तुम लोग गरम मिर्जाज का बताते फिरते हो और मेरा विश्वास भी कम करते हो। ऐसी अवस्था में मुझे डर है कि हम दोनों की स्पष्ट वाते न हो सके। पर अगर ऐसा हुआ तो इससे कुछ भी लाभ न होगा।

वेन्थल ने कहा कि विश्वास रखो, मैं साफ-साफ वाते करूँगा। फिर हम दोनों की जो बातचीत हुई उसका साराश इस प्रकार है

मैं—हमलोगो का खयाल है कि कान्फ्रेस के कारण समय की वरबादी हो रही है। सरकार ने इसे अपने खुशामदी टट्टुओ से प्रायः भर दिया है और इसके द्वारा कुछ भी काम बनना असंभव है। अगर सचमुच समझौता करना चाहते हो तो पहले मूल वाते निश्चित हो जानी चाहिए—यह मालूम हो जाना चाहिए कि तुम कहाँ तक आगे बढ़ने को तैयार हो। मूल निश्चित हो जाने पर शाखा और पल्लव से सम्बन्ध रखने-

वाली बातें एक विचार-समिति के हवाले कर दी जायेंगी ।

वेन्यल—एक दल यहाँ अवश्य इस बात के पक्ष में था कि समय नष्ट करके सबको यो ही वापस कर दिया जाये । पर दूसरे दल का—और यह दल प्रभावशाली है—विचार हुआ कि नहीं, समझौता अवश्य हो जाना चाहिए । मैं जो कुछ कहता हूँ उसकी प्रामाणिकता का तुम पूरा विश्वास कर सकते हो । ऐसे काम में अवीर होना ठीक नहीं । सालभर भी इस काम के लिए थोड़ा ही समझना चाहिए । मैं नाम नहीं बता सकता, पर मैं जिस दल की बात करता हूँ, उसकी पूरी राय है कि कुछ तय अवश्य हो जाना चाहिए ।

मैं—माल भी लगे तो परवा नहीं, वगर्ते कि सचाई हो—समझौते की पूरी स्वाहिन हो ।

वेन्यल—मैं यह मानता हूँ, पर जहाँ तुम्हारी ओर से कानून द्वारा हमें बहिष्कृत करने की बातें होती हैं, वहाँ समझौता कैसे हो ?

मैं—इस सम्बन्ध में तो गांधीजी आग्रामन दे ही चुके हैं, मैंने भी जातिगत बहिष्कार के विरुद्ध मत प्रकट किया है ।

वेन्यल—पर वैङ्कट कमेटी की जो रिपोर्ट निकली है, उसे देखो । उसमें तो भारतवासियों की ओर से जो प्रस्ताव किये गये हैं, उनका उद्देश्य यही है कि अंग्रेजों को इस क्षेत्र से निकाल बाहर किया जाये ।

मैं—अमल में परिस्थिति और वातावरण को देखना चाहिए । मौजूदा हालत में हमें यह जरूर कहना पड़ता है, पर हमें पूरा अधिकार मिल जाये तो हमारा रुख बदल जायेगा ।

वेन्थल—गांधीजी इस बात पर जोर देते हैं कि आज तक जो कुछ हो चुका है, उसकी हम पूरी जाँच करेंगे। मसलन वह इस बात पर तुले हुए हैं कि जितने पट्टे सरकार-द्वारा दिये जा चुके हैं उनकी जाँच हो और यह देखा जाये कि कहाँ-कहाँ पक्षपात हुआ है। पर यह कैसे पार पड़ेगा ? न जाने कितने हजार पट्टे होंगे। किस-किस की जाँच होगी ?

मै—जाँच उन्हीकी होगी जिनके बारे में लोगो को शिकायत होगी। पर इस विषय में तुम गांधीजी का समाधान करा दो। वास्तव में मेरी उपयोगिता तो तब होगी, जब तुम दोनों की बातें हो लेंगी और यह निश्चित हो जायेगा कि समझौते की सभावना है। तुम अपनी रक्षा की बात करते हो, पर भारतवासियों की रक्षा कैसे हो ? सिन्धिया कम्पनी मीत की राह देख रही है, उसकी रक्षा का क्या उपाय है ? किसी भी तरह हम इसे बचाने का प्रयत्न करते हैं तो तुम्हारी ओर से यह शिकायत होती है कि हम तुम्हें मारते हैं।

वेन्थल—तुम इन्व्हेप की सम्पत्ति ले लो और अपने उद्योग-धंधे की रक्षा करो। सरकार खास कानून बनाकर ऐसी सम्पत्ति अपना ले तो हमें कोई आपत्ति न होगी। रक्षा करने के और भी उपाय हैं। इस देश में विदेशी रग के बहिष्कार के लिए खास ऐक्ट बना हुआ है। उसमें लैसन्स लेने का ऐसा विधान है कि विदेशी रग के व्यापार के लिए वह मिल ही नहीं सकता। तुम भी कुछ ऐसे ही नियम बनाकर अपने उद्योग-धंधों की रक्षा कर सकते हो।

मै—हमे नाम से नहीं, काम से मतलब है। कोई भी अच्छा रास्ता बताओ, हम उसे मान लेंगे। यह जरूर है कि हमारे यहाँ एक दल कानून-बहिष्कार का पक्षपाती है, पर हम उसे मना लेंगे।

वेन्थल—समझौते की पहली सीढ़ी है हमारे व्यापार-सम्बन्धी अधिकारों का सुरक्षित हो जाना।

मै—अंग्रेज व्यापारियों के प्रतिनिधि तुम हो, कांग्रेस के प्रतिनिधि गांधीजी हैं। तुम दोनों एकत्र होकर बातें कर लो। अगर समझौता हो जाये तो तुम उनका पूरा साथ दो। न हो सके, कांग्रेस निष्फल हो जाये, तो हमलोग अपने-अपने घर की राह ले।

वेन्थल—मेरी भी यही राय है।

मै—अब जितने विषय हैं उन्हें एक-एक करके लो और प्रत्येक के सम्बन्ध में अपनी राय जाहिर करो।

वेन्थल—फौज के बारे में मेरी कोई वकत नहीं, इसलिए मैं कुछ कहना नहीं चाहता। पर, हाँ, हमारी ओर कोई टस-से-मस होने को तैयार नहीं है।

मै—मैं तुम्हें यह कह देना चाहता हूँ कि गांधीजी भी इस विषय में टस-से-मस होने को तैयार नहीं हैं। पर तुम उनकी बात तो सुन लो कि वह क्या चाहते हैं, अधिकार का वह क्या अर्थ करते हैं।

वेन्थल—मैं इतना जरूर कहूँगा कि फौज के लिए हठ करना ठीक न होगा। आखिर किसी राष्ट्र के जीवन में दस-वीस वरस कितने दिन होते हैं।


मै—बेशक, मगर यह तो पक्का हो जाये कि इतने दिनों बाद हमारा पूरा अधिकार हो चलेगा ।

वेन्थल—इसकी वाते होगी । अब मै कर्ज की बात लेता हूँ । मेरी सलाह है कि भूलकर भी तुम कर्ज चुकाने से इन्कार मत करना ।

मै—हम इन्कार तो करते नहीं । हमारा तो यह कहना है कि न्याय से हम जिसके देनदार सावित न हो, वह हम न दे ।

वेन्थल—जो हो चुका, हो चुका । जो कर्ज है, उसे तुम कबूल कर लो । हाँ, यह हो सकता है कि भगडा मिटाने के लिए इंग्लैण्ड तुम्हे एक सालाना रकम दे दिया करे ।

मै—मतलब रुपये से है, चाहे वह किसी भी रूप में मिले । इन दोनों बातों पर हमलोग बहुत कुछ सहमत जान पड़ते हैं । अब आर्थिक सरक्षणों की बात लो । हमारी स्वतंत्रता को नियंत्रित करने के दो उद्देश्य हो सकते हैं—या तो हमारा भला चाहते हो या अपने हित या स्वार्थ को सुरक्षित रखना चाहते हो । अगर तुम यह सावित कर दो कि तुम जैसा नियंत्रण चाहते हो, वह हमारी भलाई के लिए है तो हम तुम्हारी बात मान लेंगे । पर तुम्हीं विचार कर देखो कि वैसी परिस्थिति में हम अपनी क्या उन्नति कर सकेंगे, अपने गरीब भाइयों को क्या आराम पहुँचा सकेंगे ? भारत-सरकार का सालाना बजट प्रायः १३० करोड़ रुपये का होता है । रेलवे, फौज, कर्ज और पेंशन इत्यादि में प्रायः ११० लग जाते हैं और इनपर तुम अपना अधिकार चाहते हो । फिर हमें जो स्वतंत्रता मिली, वह कुल २० करोड़



जहाज पर गांधीजी श्री महादेव देसाई और श्रीमती मीरा बेन के साथ

के लिए। अगर हमने कोई भी टैक्स घटाना चाहा तो वाइसराय भट कूद पड़ा और हमें रोक दिया। ऐसे स्वराज से क्या लाभ? तुम हिसाब करके देख लो कि क्या हमें देते हो और क्या अपने हाथ में रखते हो?

वेन्थल—फौज का खर्च वेशक बहुत ज्यादा है। मैं उसके घटाने के पक्ष में हूँ।

मै—शायद तुम यह मजूर करोगे कि इस फौज के खर्च का कुछ हिस्सा इंग्लैण्ड से मिलना चाहिए।

वेन्थल—मैं मजूर करता हूँ।

रेलवे-विभाग के सम्बन्ध में उसने कहा कि उसे व्यापार की तरह चलाया जाये, भारत-सरकार को केवल अन्तिम निर्णय करने का अधिकार रहे। रिज़र्व बैंक के बारे में पूछा कि तुम क्या इसे पसन्द करते हो कि वह राजनैतिक दलबन्दी के प्रभाव में रहे?

मैंने कहा कि “मैं सरकार के लिए पूरी स्वतंत्रता चाहता हूँ। जिस तरह यहाँ की सरकार ने गोल्ड स्टैंडर्ड जब चाहा छोड़ दिया उसी तरह हमारी सरकार को भी यह अधिकार होना चाहिए कि देश के लिए, जो उचित समझे, करे।”

वेन्थल—ठीक है, पर वाइसराय की मजूरी से करे।

मै—मेरी राय है कि वाइसराय की मजूरी का यह अर्थ न हो कि वह बात-बात में दखल दिया करे। पर इस विषय में भी गांधीजी ही प्रामाणिक रूप से कुछ कह सकते हैं।

वेन्थल—इस मामले में तीन भागीदार हैं—देशी नरेश, सरकार और ब्रिटिश भारत। अगर तीनों के प्रतिनिधित्व

की व्यवस्था हो जाये, तो सारा प्रश्न हल हो चले ।

मै—सरकार के प्रतिनिधित्व का क्या अर्थ ?

वेन्थल—जबतक पूरे अधिकार नहीं मिल जाते तब-
तक कुछ ऐसी व्यवस्था आवश्यक है ।

मै—पर कौन कह सकता है कि जो व्यवस्था थोड़े समय
के लिए की जायेगी वह स्थायी न हो चलेगी ? खैर, इन बातों
पर आगे विचार होने का क्या रास्ता है ?

वेन्थल—फुरसत हो तो मंगलवार को गांधीजी, तुम, मै,
कार और कैटो मिलकर पहले व्यापार-सम्बन्धी अधिकारों
के विषय में कुछ निर्णय कर ले । उसके बाद आर्थिक सर-
क्षणों के विषय में ब्लैकेट, स्ट्राकोश इत्यादि मिलकर बातें
कर लेंगे ।

६ अक्टूबर, '३१

लन्दन

आज शाम को इंडिया आफिस में सर हेनरी स्ट्राकोश के साथ “दगल” हुआ। सभापति का आसन पहले तो भारत-सचिव सर सैमुयल होर ने ग्रहण किया, पर मन्त्रिमण्डल की मीटिंग थी, इसलिए सर रेजिनल्ड मैट को अपना पद देकर वह कुछ ही मिनट वाद चलता बना। और बहुत-से लोग उपस्थित थे—गांधीजी, सर पुरुषोत्तमदास, मि० जिन्ना, सर मानिकजी, सर फीरोजशाह सेठना, के टी शाह, प्रो० जोशी, रंगास्वामी अय्यङ्गार, इत्यादि, इत्यादि। गांधीजी प्रायः ७ वजे कार्य्यवश उठकर चले गये। ५॥ वजे से कार्रवाई आरम्भ हुई। सरकार की ओर से सर हेनरी स्ट्राकोश ने वक्ता का काम किया और अपनी ओर से मैंने। बल्लेकेट भी मौजूद था, पर कुछ बोला नहीं। स्ट्राकोश ने पहले तो ससार की परिस्थिति का दिग्दर्शन कराया, फिर भारतवर्ष की बातें करने लगा। उसकी सबसे बड़ी दलील यही थी कि अगर एक्सचेंज १-६ स्टर्लिंग पर न बाँध दिया गया होता तो न जाने लुढ़कते-लुढ़कते कहाँ जाकर दम लेता और न जाने सरकार को कहाँ तक नोट छपाकर अपना काम चलाना

पडता । मैंने जब पूछा कि आखिर ठहराने के लिए तुम्हारे पास साधन क्या है, तब उससे कोई उत्तर न बन पडा । उसने अधिकांश समय मेरी उन दलीलो का जवाब देने में लगाया जो मैंने आर्थिक सुधार (मॉनीटरी रिफार्म) नाम की पुस्तिका में पेश की हैं । मैंने कहा कि मैं बात-बात पर बहस करने को तैयार हूँ, पर मैं यह कह देना आवश्यक समझता हूँ कि उस पुस्तिका में मैंने जो मत प्रकट किया है, वह मेरा अपना है, भारतीय व्यापारी-वर्ग का नहीं । यहाँ जो लोग आये हैं वे भारत-सरकार की नीति के विषय में कुछ कहने-सुनने आये हैं, इसलिए उस विषय को छोड़कर मेरी पुस्तिका की समालोचना में समय लगाना इनके साथ अन्याय करना है । फिर भी स्ट्राकोश ने अपना विचार न बदला । खैर, अच्छी बहस हुई । मैंने लिखा था कि एक्सचेंज की दर उठाने का वास्तविक उद्देश अंग्रेज सिविलियन और व्यवसायी को लाभ पहुँचाना था । यह बात इन लोगो को खूब चुभी और स्ट्राकोश कहने लगा कि इसे किस तरह प्रमाणित कर सकते हो ? सर पुरुषोत्तमदास ने कहा कि यह किस्सा तो लम्बा-चौड़ा है, और इसे सुनने-सुनाने के लिए समय चाहिए । खाने-पीने का वक्त हो रहा था, लोगो को अपने-अपने काम से जाना था, इसलिए चर्चा स्थगित की गई । मुझे ऐसा जान पडा कि स्ट्राकोश अपने विषय का पूरा पंडित है, पर वेईमान नहीं है, इसलिए संभव है, या तो फिर इसकी चर्चा ही न हो या ब्लैकेट जैसे आदमी को सरकारी पक्ष के समर्थन का काम सौंपा जाये । स्ट्राकोश अच्छी तरह जानता है कि सरकार की ओर से पेश करने लायक कोई

जोरदार दलील नहीं है। वह करे तो क्या ? बोला कि तुमने बारबार कहा है कि हमारा सोना उड़ा दिया। वास्तव में सरकार ने उड़ाया नहीं, हिन्दुस्तान की जो ज़िम्मेदारी थी उसे पूरा किया। मैंने पूछा, इंग्लैण्ड की भी तो ज़िम्मेदारी थी—यहाँ क्या किया ? उसने कहा—मगर इंग्लैण्ड हिन्दुस्तान जैसा दूसरो का देनदार नहीं है। मैंने उत्तर दिया—मैं इसे मानता हूँ, पर दो बातें हैं। इंग्लैण्ड वैसे देनदार न हो, पर यहाँ एक्सपोर्ट से इम्पोर्ट ज्यादा है। हमारा देग देनदार है, पर वह इम्पोर्ट से एक्सपोर्ट ज्यादा करता है। यह तुम्हें न भूलना चाहिए। साथ ही, यह भी ध्यान में रखने की बात है कि हम अपने उद्योग-धन्यो की उन्नति कर, अपनी उत्पादन-शक्ति बढ़ाकर ही अपना देना चुका सकते हैं। फिर हमारी नीति कौन-सी होनी चाहिए—उद्योग-धन्यो को बढ़ानेवाली या उनका सत्यानाश करनेवाली ? स्ट्राकोग फिर निरुत्तर रह गया।

७ अक्टूबर, '३१

लन्दन

आर० टी० सी० मे अबतक क्या हुआ है, ऐसा पूछा जाये तो यही कहना होगा कि कुछ भी नहीं। अल्पसंख्यक जातियों का भगडा अभी निवटना बाकी है। स्वराज-विधान के सम्बन्ध में एक चावल भर भी प्रगति अब तक नहीं हो पाई है, तो भी यह कहा जा सकता है कि धीरे-धीरे हम आगे बढ़ रहे हैं। गांधीजी की मैत्री फैलती जा रही है, लोगो से बातें होती रहती हैं और हमारे कार्य को कुछ-न-कुछ नया स्वरूप रोज मिलता रहता है। अल्पसंख्यक जातियों के सम्झौते की कहानी दूसरे अध्याय में मिलेगी। आज गांधीजी, सर पुरुषोत्तमदास, वेन्थल, कार और मैं, पाँचो बैठे और मगविरा शुरू कर दिया। सख्या के हिसाब से शकुन ठीक हुआ, क्योंकि पच पाँच ही होते हैं, हम भी पाँच थे। तीन बातें हम लोगो ने आपस में तय की—

(१)—स्वराज में अंग्रेजों के साथ किसी प्रकार का भेद-भाव न हो।

(२)—जातीय भेद-भाव का खयाल किये बिना स्वराज-सरकार भारतीय उद्योग-धंधों को

संरक्षण दे। ऐसे संरक्षण में व्यय अमुक
दुकान या व्यवसाय को संरक्षित करना ही होगा,
न कि काले-गोरे का भेद करना।

(३)—आज की सरकार से किसी व्यवसायी ने वेडमानी
ने कोई स्वत्व प्राप्त कर लिये होंगे तो उनकी
जाँच-पड़ताल का हक स्वराज-सरकार को
होगा।

वार्तालाप के अन्त में तय हुआ है कि यह मिलमिला
आगे चलेगा और इन्हीं लोगों द्वारा ब्लैकट, स्ट्राकोव इत्यादि
ने आर्थिक विधान के सम्बन्ध में नमस्झीता होगा जिसे, आशा
की जाती है, यहाँ की सरकार भी स्वीकार कर लेगी।

८ अक्टूबर, '३१

लन्दन

आज सुबह गाधीजी सैकी और हर्वर्ट सैमुयल से मिले। वातो का साराश इतना ही है कि अभी उन्होंने लम्बी आशा नहीं दी है। सैकी ने कहा कि तुम्हे खाली हाथ न जाने देगे, किन्तु सैकी मिठबोला भी है। गाधीजी कहने लगे कि होर यदि ऐसी आशा दिलाये तो उसकी ज्यादा कीमत की जानी चाहिए। किन्तु उसने ऐसी आशा नहीं दिलाई है।

मैने गाधीजी से आज साफ ही पूछा कि आपको क्या आशा है ? कहने लगे कि खाली हाथ जाना होगा। मैने कहा, पर सम्भव है कि इतना मिल जाये, जिससे आपको लडना न पड़े। कहने लगे, हाँ—ऐसा सम्भव है और उसीका प्रयत्न कर रहा हूँ। होर ने कहा है कि हमे तो कई दिनो तक आपसे वातो का सिलसिला रखना होगा। यह स्पष्ट है कि अब आर० टी० सी० का महत्व नहीं है। जो काम होना है वह भीतर-ही-भीतर होगा। इर्विन ने लिख दिया है कि मुझसे मिले बिना हर्गिज न तोडना। इन्होंने भी लिख दिया है, 'तथास्तु'।

यहाँ के कोई फौजी अफसर गदर के ज़माने मे लूटपाट

करके हिन्दुस्तान से कुछ जवाहरात ले आये थे। ज्यादा कीमती नहीं, पर कुछ मूल्यवान तो था ही। पीढ़ी-दर-पीढ़ी वह चीज उनके वंश में चली आती थी। अब गांधीजी यहाँ आये तो उनकी ख्याति सुनकर उस वंश के लोगो को लगा कि गांधीजी के देश का हराम का माल रखने से तो हमारा नाश हो सकता है। आज उनके कुटुम्ब की स्त्रियाँ आईं और वह हार जो पुखराज का था गांधीजी के चरणों में रखकर कहने लगी—हमारे पुरखे लूटकर भारत से यह लाये थे, बहुत दिन रक्खा, अब आपके तप का वखान सुना तो रखने की हिम्मत नहीं होती। गांधीजी ने हार को स्वीकार कर लिया। तप का ही यह चमत्कार है, वर्ना भेडिये के मुँह में गया घास वापस नहीं आता।

६ अक्टूबर, '३१

लन्दन

अल्पसंख्यक-दल-कमेटी की कहानी सारी-की-सारी दुःखद है। एक सप्ताह तक यह नाटक चला और अन्त में जहाँ-के-तहाँ ! वही सीटों का भगडा, वही अविश्वास ! अन्त में छठे दिन किसी ने प्रस्ताव किया कि कुछ पच हो, उन्हें मामला सौंप दिया जाये। गांधीजी ने कहा, मुझे ! तुम्हारी क्या राय है ? उत्तर मिला, मुसलमानों से पूछिए। मुसलमानों से पूछा तो कहने लगे कि सलाह करके बतायेगे। रात को १० बजे फिर सभा बैठी। मुसलमानों ने कहा कि हमें मजूर है, तो डा० मुझे ने भी कहा कि मजूर है—किन्तु सवाल उठा कि पच कौन हो ? डा० मुझे बोले कि पच कोई बाहर का आदमी हो। मुसलमानों ने कहा, नहीं—मेवरो में से कोई हो। इस सारे नाटक को देखकर मुझे तो दुःख होता था। दोनों दलों में परस्पर के अविश्वास के अलावा और भी बात आ गई है। नतीजा यह हुआ है कि गांधीजी का बोझ बढ़ता जाता है। दिन-रात काम करते हैं, ३ घंटे से ज्यादा सोने को नहीं मिलता। इनके बल पर ही यहाँ थोड़ी पूछ है, जिस पर तुरा यह कि हर तरह से हमारे ही लोग इन्हे

तग करते रहते हैं। मुसलमान करे तो हम ला-इलाज है, किन्तु हिन्दू भी करते हैं। जिनसे आगा थी उन्होंने भी सहायता नहीं की। मैंने गाधीजी से स्पष्ट कहा कि आपको करना है सो करे। कहने लगे—“सो तो करूँगा ही, किन्तु मुसलमान भी तो कहाँ मेरा साथ देनेवाले हैं। और साथ देने का जब-तक वादा न करे तबतक मैं आत्म-समर्पण करके क्या करूँ?” आज आखिर भरी सभा में गाधीजी ने कह दिया कि मैं तो हार गया, किन्तु हार का यह भी कारण है कि यह सम्मेलन असल पचो का नहीं है, इसमें नकली पच है। वस इतना कहा, मानो मधुमक्खियों के छत्ते को छेड़ दिया। शफी आपे से बाहर। अम्बेडकर ने तो जहर ही उगल डाला। कहने लगा, “महात्मा को तो झूठा दावा करने की आदत है। छ करोड़ अच्छूत तो मुझे ही मानते हैं, गाधीजी को तो कोई पूछता भी नहीं।” प्रधान-मंत्री ने भी गाधीजी को खोटी-खरी सुनाई। मेरे वदन में तो आग-सी लग गई। गाधीजी कहने लगे, शान्त हो, हमारा रास्ता ठीक है, दूसरे क्या कहते हैं, इसकी क्या चिन्ता है।

१४ अक्टूबर, '३१

लन्दन

इस सप्ताह का हाल तो अत्यन्त निराशा-जनक है। गत आर० टी० सी० में कुछ तो आशा थी, पर इस बार तो सबके मुँह फीके हैं। माया-जाल तो अंग्रेजों ने ही बिछाया था, किन्तु उसमें हमारे अच्छे-अच्छे लड़किये फँस गये हैं। गांधीजी छटपटाते हैं, किन्तु कोई असर नहीं हो रहा है। शायद गांधीजी कुछ उग्रता करे तो कुछ नया सिलसिला निकल आये। अभी गांधीजी भी 'सब धान बाईस पैसेरी' हो गये हैं। वही आदर है, वही सत्कार है। किन्तु "देवा लेवा नै तो भाया राम जी को नाम"। स्वराज का जो नकशा खींचा गया था, वह भान-मती का पिटारा था। राजा शामिल हो, अंग्रेज भीतर हो, हिन्दू-मुसलमान, सिक्ख, ईसाई, पारसी, मजदूर, व्यापारी, एंग्लो-इंडियन, अछूत सबको अलग-अलग हक मिले, सबकी सम्मति हो, तब विधान बने। जाति-पाँति की कड़ि कतर-व्योते की गई और अब हमसे कहते हैं, पहले आपस में समझौता करो। दुनिया में जो कही न हुआ, उसकी हमसे आशा की जाती है।

क्या इंग्लिस्तान में ऐक्य है ? कुछ भी हो, हमारे लिए

तो हिन्दू-मुस्लिम-ऐक्य जरूरी है। इस समय सारा-का-सारा भगडा पजाव का है। जब कभी कोई समझौते की आशा होती है, तब सरकारी दूत दीडने लगते हैं। हिन्दुस्तान से खास अंग्रेज आके बैठे हैं, जो हिन्दू को समझाते हैं 'तुम लुट रहे हो', मुसलमान को समझाते हैं 'तुम मरे जा रहे हो' और सिक्ख को अलग डराते हैं। मुसलमान कहते हैं, पजाव में हमारा बहुमत है, वह हमें मिले। हिन्दू कहते हैं, कानूनन बहुमत का सिद्धान्त अन्यायमूलक है, ऐसे तुम्हारा बहुमत हो तो हम खुशी से स्वीकार करें। तब एक नई स्कीम निकली। पजाव में से अम्बाला, जिसमें अधिक हिन्दू हैं, निकाल लिया जाये। इसका नतीजा यह होता है कि पजाव में मुस्लिम-बहुमत ६३ फीसदी बन जाता है और फिर मुसलमान पृथक् निर्वाचन या सुरक्षित सीटों की जिद्द नहीं करते। सिद्धान्त-रूप से हिन्दू विरोध नहीं कर सकते, किन्तु जहाँ इस स्कीम की चर्चा चली, कुछ नेता कहने लगे, "राम-राम। यह तो और भी बुरा।" पचायत की बात चली। गांधी-जी ने खूब जोर लगाया कि "पंडितजी, आप पचायत मान लें। यद्यपि मुसलमान राजी नहीं हैं तो भी लोगों पर जो बुरा असर पड़ा है, कम-से-कम वह तो रफा हो जायेगा।" पर पंडितजी पचायत के लिए तैयार नहीं। यहाँ लोगों पर बुरा असर पड़ा है। उन्हें कहने का मौका मिल गया है कि जब तुम्हारा मेल ही नहीं तब हम क्या करें? स्वराज की लुटिया तो डूब चुकी, ऐसा अभी मालूम होता है। लोग जहाज में स्थान खरीदने लग गये हैं। जहाँ जीवन-मरण का प्रश्न है

वहाँ ऐसी लड़ाई अत्यन्त घृणास्पद मालूम होती है। पंडितजी का चेहरा भी उतर गया है और उनके क्लेश का कोई ठिकाना नहीं। इस सप्ताह पंडितजी, गांधीजी, जिन्ना और सप्रू के बीच मैंने काफी दौड़-धूप की और अब थक गया हूँ। मुसलमानों को न हमारा विश्वास है, न सीधी बातें हैं, न तय होने पर ही पूरा साथ देने को तैयार हैं। किन्तु उनकी चर्चा फिजूल है। गांधीजी 'आत्म-समर्पण' कर देना चाहते हैं, वशर्ते कि मुसलमान उनका राष्ट्रीय माँगों में साथ दे। पर राष्ट्रीय माँगों में साथ देने की उनकी हिम्मत कहाँ।

धीरे-धीरे अब राजा भी खिसकने लगे हैं। भानमती के पिटारे में कई साँप वन्द थे। वे निकल-निकल भागते हैं। महाराजा वीकानेर कहते हैं, हम साथ हैं, किन्तु—वस 'किन्तु' पर अड जाते हैं। अच्छूतो और दूसरे लोगों को तो अभी चिल्लाने का अवसर ही नहीं मिला है। हमारी इस सप्ताह में खूब हँसी हुई है। ऐसी निराशा के भँवर में गांधीजी प्रसन्नमुख हैं। कहने लगे, 'शर्मिन्दा बनके नहीं जायेगे, चिन्ता मत करो।' गांधीजी भीतर-ही-भीतर मिलते रहते हैं और एक तरह से मैत्री बढ़ रही है। इस मैत्री का शीघ्र कोई फल होनेवाला नहीं है। जवाहरलालजी के वहादुरी के खत आते रहते हैं।

कई चित्रकार, कई शिल्पकार बैठे गांधीजी के चित्र और मूर्तियाँ बना रहे हैं। गांधीजी वच्चो से खेलते रहते हैं। वही रग, वही ढग। न कभी यहाँ से उन्हें आशा थी, न अब निराशा है। जिन्हे आशा थी, उनके ही चेहरे सूखे हैं।

वेथल से आज रात को फिर वाते चलेगी । मिलमिला जारी है । इडिया आफिस में एक्मचेज का दगल फिर परमो होगा ।


१६ अक्टूबर, '३१

लन्दन

हिन्दू-मुसलमान-समस्या का ताजा हाल अब यह है कि मि० जयकर और डा० मुजे दोनों ही कुछ ठंडे हो रहे हैं। सिक्ख नहीं मानते, पंडितजी कुछ दृढतापूर्वक नहीं कहते। कार्वेंट की स्कीम है कि अम्बाला डिवीजन पंजाब से निकाल लिया जाये, जिसका परिणाम होता है कि पंजाब में हिन्दू प्रति सैकडे प्राय २२, सिक्ख १४, मुसलमान ६३ रह जाते हैं। मुसलमान शायद इस स्कीम को सयुक्त चुनाव के साथ और बिना अलग “कुर्सी” रखवाये मान ले। पर भगडा वैसे-का-वैसा ही है। महात्माजी को यह स्कीम पसन्द आई है और शायद इसीका सिलसिला अब चलेगा। आज रात को और दोपहर को भी मुसलमानों से महात्माजी बातें करेंगे।

नरेशो का हाल भी बुरा है। सशय से भरे पडे हैं। उनसे भी अलग बातें होगी।

होर से फिर महात्माजी कल मिले। जितना ज्यादा मिलते हैं, उतना ही उससे प्रेम बढ़ता जा रहा है, हालाँकि दोनों उत्तर-दक्षिण हैं। परसो होर ने भरी सभा में कह दिया कि फौज हम हर्गिज नहीं देंगे। उसपर महात्माजी ने कहा,



जहाज पर गांधीजी . नवाब भोपाल के साथ

गावाग । स्पष्ट-वक्ता हो तो ऐसा हो । कल होर ने पूछा, मैंने आपको नाराज तो नहीं किया ? महात्माजी ने कहा, “नाराज नहीं, तुमने मुझे राजी किया, क्योंकि मुझे पता लग गया कि तुम ईमानदार हो, लल्लो-चप्पो नहीं करते । किन्तु मैं यह कहना चाहता हूँ कि मुझे अब यहाँ क्यों बैठा रक्खा है ? मुझे भेज दो ।” होर ने कहा है कि “इतनी जल्दी न करें, मैं अगले सप्ताह में स्पष्ट कर दूँगा कि हम कहाँ तक जाने को तैयार हैं । आपने तो कोई बात छिपा नहीं रखी । मैं भी कोई बात छिपाके नहीं रखूँगा ।”

महात्माजी कहते थे कि यह आदमी तो सोना है और इसीमे मेरा काम बनेगा । मप्रू वगैरह तो मिर कूटते हैं कि यह राक्षस कहाँ से आगया । उनकी दृष्टि में वेन अच्छा था, इनके लिए होर अच्छा है । मुझे मालूम होता है, इतनी जल्दी महात्माजी को नहीं भेजेगे, किन्तु महात्माजी जो चाहते हैं सो नहीं मिलेगा । मेरा तो अभी भी वही खयाल है कि दस आने मिलेगे, छ आने के लिए युद्ध होगा ।

२२ अक्टूबर, '३१

लन्दन

आर० टी० सी० के कार्य में तो कोई उन्नति नहीं हुई है। दिन-दिन स्पष्ट होता जाता है कि कुछ होने का नहीं। हिन्दू-मुस्लिम-वैमनस्य बना हुआ है और इसको यहाँ काफी तूल दे दिया गया है। प्रायः यही कहा जाता है कि जब तुम आपस में ही समझौता नहीं कर सकते, तो हम क्या करें। महात्माजी को कितने ही लोग उलाहना देते हैं कि आप समझौता क्यों न कर ले, किन्तु महात्माजी न तो मुसलमानों की नीयत साफ देखते हैं, न हिन्दू-सभा का उत्साह पाते हैं। इसलिए कुछ अवहेलना-सी कर रहे हैं। मुसलमान इनकी राष्ट्रीय माँगों को स्वीकार कर ले और अन्य छोटी-छोटी दलवन्दियों का साथ न दे तो समझौता कर ले—या तो हिन्दू-सभावाले कारवेट की या अन्य किसी स्वीकार करने लायक स्कीम का समर्थन करें तो समझौता हो।

वेन्थल से भी कोई नई बात नहीं हुई। जो पहले हो चुकी, उसीका पिष्टपेषण जारी है। वह भी समझता है कि हम कमजोर हैं, इसलिए प्रगति धीमी है।

होर से महात्माजी की फिर बातें हुईं, किन्तु अबतक

कोई नतीजा नहीं निकला। होर ने वादा किया है कि अगले हफ्ते स्पष्ट बतायेगा कि सरकार कहाँ तक जा सकती है ? महात्माजी कुछ अधीर और उतावले-से होने लगे हैं, क्योंकि उनको समय की बरवादी अखरती है। इर्विन ने कहा था कि कोई भी महत्वपूर्ण कदम रखने से पहले पूछ लेना। कल इर्विन से मिलकर महात्माजी ने कह दिया कि अब मैं यहाँ से भागनेवाला हूँ और एक-दो दिन में ही गोली चला दूँगा। इर्विन ने कहा, ऐसा नहीं हो सकता। अभी तो पाव में 'पूणी' भी नहीं कती। इसके माने यह भी हो सकते हैं कि कुछ आशा है। चुनाव की धूम के मारे यहाँ लोग व्यस्त हैं। इनकी क्या स्थिति रहेगी, सो भी इन्हें पता नहीं। इसलिए २७ को अपना तलपट बाँधकर वाते करेगे। इस समय तो चाल यह है कि कांग्रेस को तो बर्खास्त करे और एक नया कमीशन हिन्दुस्तान भेज दे। अकबर ने कहा था कि "खीचो न कमानी को न तलवार निकालो, जब तोप मुकाबिल हो तब अखबार निकालो।" अंग्रेजों का यह हाल है कि 'गर सामान बगलें भँकने का है तो कमीशन बैठा दो।' वस यही चाल है, मगर महात्माजी माननेवाले नहीं हैं। होर समझाने की कोशिश करता है, पर महात्माजी सिर हिलाते हैं।

मेरा ऐसा खयाल है कि यह नहीं मानेंगे तो वे कुछ आगे बढ़ेंगे, पर अधिक आशा नहीं है। महात्माजी स्वयं समझाते के पक्ष में हैं, पर समझौता हो तो किससे ? कल कहते थे कि शायद हिन्दुस्तान पहुँचते-पहुँचते लड़ाई छिड़ जाये। मुझे ऐसा मालूम होता है कि ऐन मौके पर कोई घटना घट

जायेगी—हालाँकि अभी तो कोई अच्छी सूरत नज़र नहीं आती ।

साथ ही यह जान लेना चाहिए कि यहाँ आने से हमें काफी लाभ हुआ है । महात्माजी की मैत्री तो दूब की तरह फैलती है । शहर के सेठों से कल सुना कि लोगो पर प्रभाव पड़ा है । कहते हैं, गांधी आदमी तो अच्छा है । परसों यहाँ की ठाकुरों और सेठों की सम्मिलित सभा में गांधीजी को बुलाया था । सारी राणखम्माण मौजूद थी । उनका असर अच्छा हुआ । बीज बोया गया है और फिर लड़ाई छिड़ी तो यहाँ के बहुत लोग सहानुभूति जतानेवाले होंगे ।

डिंडिया आफिस का शास्त्रार्थ समाप्त हो गया । गांधीजी ने अपना निर्णय हमारे पक्ष में दे दिया । गांधीजी इस मसले को छोड़ना नहीं चाहते हैं । होर से कहनेवाले हैं कि तुम मुझे नहीं समझा सके । या तो मेरा सन्तोष करो, नहीं तो मैं अपनी राय तुम्हारे खिलाफ दूँगा ।

चित्र उतारनेवाले, मूर्ति गढ़नेवाले, हस्ताक्षर करानेवाले और वक्तव्य लेनेवाले गांधीजी के पास उसी रफ्तार से आ रहे हैं । मुलाकातो का ताँता भी जारी है । वही धूमधाम है । खाली 'स्वराज' नहीं मिला है ।

यहाँ सहीं ४५ डिगरी तक पहुँची है । अभी तो नवम्बर आना बाकी है ।

गांधीजी को काम इतना रहता है कि रात को १ बजे सोते हैं—४ बजे उठ जाते हैं । एक दिन कहते थे, पता नहीं किस दिन बीमार पड़ जाऊँ । सोने को समय मिले तो फिर

कोई चिन्ता नहीं। कपड़े उतने ही चलते हैं। कम्वल बढ़ाने को कहा तो कहते हैं, निभ जाती है। पड़ितजी को तो जादा ज्यादा सता रहा है। कपड़े भी यहाँ नये खरीदे हैं। स्वास्थ्य उनका अच्छा नहीं है। मानसिक पीडा भी तो है। इस समय उनकी यह स्थिति है कि न गावीजी को छोड़ना चाहते हैं, न मुझे और नरेन्द्रनाथ को ही ।

: २७ :

२३ अक्टूबर, '३१

लन्दन

कल कुछ विशिष्ट लोगो से बातचीत हुई। कहते थे कि गाधीजी का प्रभाव अच्छा पडा है। इनकी सलाह थी कि यहाँ के सेठो को हम समझा सके तो काम बहुत-कुछ आगे बढ़ सके। ऐसे कुछ सेठो से मिलने का प्रबन्ध कर रहा हूँ। कल सर पुरुषोत्तमदास की लेटन से बातचीत हुई थी। यह 'अर्थ-शास्त्री' (इकनामिस्ट) नामक पत्र का सम्पादक है और 'साइमन कमीशन' का आर्थिक विषयो में सलाहकार बनकर हिन्दुस्तान गया था। उसने कहा कि हिन्दू-मुस्लिम-भगडे को एक पचायत के हवाले कर देगे।

२६ अक्टूबर, '३१

लन्दन

राजनैतिक परिस्थिति ज्यो-की-त्यो है। कोई खाम बात नहीं हुई है। पर हम लोग बिल्कुल निराश नहीं हुए हैं। इसमें सन्देह नहीं कि कन्जर्वेटिव पार्टी को चुनाव में आघातीत सफलता प्राप्त हुई है। इस तूफाने-वदतमीजी में मजदूर-दल तो उड गया—यह समझना चाहिए। पर सरकार भी मुख की नींद नहीं सो सकती। इस समय पार्लमेण्ट में उसका विरोध नाममात्र को रह गया है। यह उसके लिए उतनी खुशी की बात नहीं है। विरोधी साथ भले ही न दे, पर उनसे उपकार तो होता ही है। समालोचना सीधी राह पर रखने का एक साधन है। सरकार के ज़वर्दस्त विरोधी हो तो वह भयङ्कर भूलो में बहुत-कुछ बच सकती है। इस समय यह बात नहीं है, इससे सरकार को भी चिन्ता होने लगी है। कुछ लोगो का खयाल है कि यह ज्यादा समय तक न टिक सकेगी। मेरी अपनी राय दूसरी है। इतना मैं निश्चयपूर्वक कह सकता हूँ कि थोड़े ही समय में यह सरकार अपनी लोकप्रियता से हाथ धो बैठेगी। परिस्थिति इतनी खराब है कि उसे सुवारना कोई आसान काम नहीं। यह भी याद रखने की बात है कि मजदूर-

दलवाले हार जाने पर भी एक तिहाई—करीब ७,०००,०००—वोट पा चुके हैं। इसका अर्थ यह हुआ कि मजदूर-दल के साम्यवाद का समर्थन करनेवाले इस मुल्क में ७० लाख आदमी मौजूद हैं। ये लोग चुप रहने के नहीं। रोटी-दालवालो को इसकी गहरी चिन्ता है और मेरा खयाल है कि सरकार हर काम में फूँक-फूँककर कदम रक्खेगी और जहाँ-तक सम्भव होगा सबको सन्तुष्ट करने की चेष्टा करेगी।

हिन्दुस्तान के बारे में उनकी यह नीयत जरूर है कि, जहाँ तक हो सके, कम दिया जाये—पर कांग्रेस टूट जाये, यह उनकी इच्छा नहीं जान पड़ती। फौज को अपनी मुट्ठी में रखना चाहते हैं। आर्थिक मामलों में भी कुछ अधिकार चाहते हैं। गांधीजी यह चेष्टा कर रहे हैं कि हम लोगों की एक राय हो जाये। हिन्दू-मुसलमानों के बीच समझौता कराने के प्रयत्न में वह निरन्तर हैं ही, सप्रू और दूसरों के बीच राजनैतिक एकता कराने की भी कोशिश कर रहे हैं। समझौते के लिए वह कांग्रेस की माँग से कम लेने को भी तैयार हैं—बशर्ते कि कांग्रेस की कार्यकारिणी को यह मजूर हो। उन्हें सफलता होगी या नहीं, यह मैं नहीं कह सकता। इतनी सफलता उन्हें जरूर हुई है कि सब लोग उन्हें समझदार मानने लगे हैं।

वेन्थल से जो बातचीत चली थी, वह बीच में रुक गई थी। गायद उन लोगों ने हमारी कठिनाइयों को देखकर उनसे फायदा उठाना चाहा था। पर उसका सिलसिला फिर शुरू होनेवाला है। कल रात को वेन्थल से मेरी बातचीत हुई।

उसने कहा कि हम लोग सचमुच समझौता कर लेना चाहते हैं। वस इस तरह कुछ-न-कुछ काम रोज हो रहा है। इंडिया आफिसवालों को और यहाँ के सेठों को समझाने-बुझाने की कोशिश में हम लोग लगे हुए हैं। काम को आपस में बाँट लिया है। सर पुरुषोत्तमदास के साथ मैं तो आर्थिक विषयों की विवेचना में लगा हुआ हूँ। वेन्यल मुझसे कह रहा था कि जबतक हम लोगों का किंग के साथ कुछ समझौता नहीं हो जाता तबतक कुछ होने-जाने का नहीं। किंग इंडिया आफिस में अर्थ-विभाग का मंत्री है। वेन्यल की बातचीत से तो जान पड़ा कि वह हम लोगों के सहयोग का बड़ा इच्छुक है। बात दरअसल यह है कि इन लोगों को भय है कि बिना हम लोगों के सहयोग के एकसचेज और करेन्सी के पाँव मजबूती में जम नहीं सकते। मैंने उससे कहा कि सहयोग देने के लिए मैं हर घड़ी तैयार हूँ। अगले सप्ताह में यहाँ के अर्थशास्त्रियों और इंडिया आफिसवालों से बहुत-कुछ बातचीत होने का रंग दीखता है।

अगर कान्फ्रेंस टूटी नहीं तो नवम्बर के अन्ततक काम रहेगा। बाहर से तो यही जान पड़ता है कि हम लोग आगे नहीं बढ़े हैं, पर भीतर-ही-भीतर कुछ-न-कुछ प्रगति होती जा रही है और काम—धीरे-धीरे ही सही—चलता जा रहा है। अगर कान्फ्रेंस टूट भी गई तो इतना तो लाभ जरूर होगा कि इस बार हम लोग जो मजिल तय कर लेंगे, उसे फिर तय करना न पड़ेगा।

गांधीजी आजकल २४ में ३ घंटे से ज्यादा नहीं सोते।

काम-पर-काम आता ही जाता है । कहते थे कि मैं रोज़ कम-से-कम ८ घंटे सोना चाहता हूँ, पर तीन से ज्यादा नहीं मिलता । आर० टी० सी० की कमेटी की मीटिङ्ग में बैठे-बैठे झपकी लेते हैं । सप्ताह के अन्त में लन्दन से कहीं बाहर चले जाते हैं । कभी किसी पादरी के यहाँ, कभी किसी भावुक या ईश्वर-भक्त के यहाँ ठहर जाते हैं । चित्र लेनेवाले और मूर्ति बनानेवाले की सख्या घट चली है, क्योंकि बहुतों की तृप्ति हो चुकी । अभी-तक गांधीजी ने कपडा-लत्ता उतना ही रक्खा है । मुझे आश्चर्य होता है कि यहाँ की सर्दी वह कैसे बर्दाश्त कर लेते हैं ।

३० अक्टूबर, '३१

लन्दन

कल इडिया आफिस मे एक्सचेज के सम्बन्ध मे फिर कान्फ्रेस वैठी । ब्लैकेट और स्ट्राकोश दोनो ही मौजूद थे । अपनी ओर से सर पुरुषोत्तमदास, गांधीजी, अध्यापक शाह जोशी और मैं था । छोटी सभा होने के कारण इसे विगेप सफलता प्राप्त हुई । लोगो ने दिल खोलकर वाते की । स्ट्राकोश ने वही पुराना राग अलापना गुरु किया, पर ब्लैकेट ने बड़ी खूबी से उसे निरुत्तर-सा कर दिया । हम लोगो को इसपर आश्चर्य हुआ और सन्तोष भी । ब्लैकेट ने कहा कि हिन्दुस्तान के लिए इस समय चीजो का दाम बढ़ना बहुत हितकर है और मैं चाहता हूँ कि वहाँ दाम फीसदी ४० तक बढ़ चले । हाँ, वह यह न बता सका कि दाम कैसे बढ़ाया जाये । मैंने कहा कि रुपये को फिलहाल अपनी राह जाने दो और जब रिजर्व मे काफी सोना इकट्ठा हो जाये, तब १ शिलिङ्ग पर इसे बाँध दो । वह इससे सहमत न हो सका । मैंने गांधीजी से कहा कि आप अब इनसे एकान्त मे वाते करे । मैंने स्ट्राकोश को भोजन के लिए अगले मंगलवार (३ नवम्बर) को निमन्त्रित किया है । ब्लैकेट को भी बुलानेवाला हूँ ।

ब्लैकेट 'बैंक ऑफ़ इंग्लैण्ड' का डाइरेक्टर है और वह चाहता है कि इंग्लैण्ड में दाम फीसदी ३४ बढ़ जाये। कल वेन्थल से फिर बातें हुईं। उसने कहा कि अर्थ-विभाग की देख-रेख के लिए एक कौंसिल बना दी जाये। हम लोग सहमत नहीं हुए। पर इससे जान पड़ता है कि वह अभी तक सीधी राह पर नहीं आया है।

३ नवम्बर, '३१

लन्दन

होर विधान-निर्माण-परिपद् के काम में ज्यादा दिलचस्पी लेने लगा है। एक सप्ताह में परिस्थिति बहुत कुछ स्पष्ट हो जायेगी।

गांधीजी इन लोगो की अवहेलना कर मुसलमानों से समझौता कर लेते, पर उनकी तीन बातें हैं

- (१) समझौता कांग्रेस को मजूर हो।
- (२) राष्ट्रवादी मुसलमान और मित्र भी उसे मजूर करें।
- (३) मुसलमान उनकी प्रत्येक राष्ट्रीय माँग का समर्थन करने को तैयार हों।

गांधीजी का यह भी कहना है कि अछूत, यूरोपियन, ऐंग्लो-इंडियन और देगी ईसाई—इनको पृथक् निर्वाचन का अधिकार न दिया जाये। मुसलमान न तो इसका समर्थन करते हैं, न उनकी दूसरी राष्ट्रीय माँगों का। इसलिए गांधीजी इस प्रश्न की ओर विशेष ध्यान नहीं दे रहे हैं। वह जानते हैं कि उनकी ताकत क्या है। उन्हें अच्छी तरह मालूम है कि मुसलमानों को उनसे जितना मिल सकता है, उतना सरकार या

पचायत से नहीं। उनका विश्वास है कि आज या कल मुसलमानों को उनके पास जाना ही होगा। सरकार से तो उन्होंने कह दिया है कि तुम जजों से इसका फैसला करा लो—पर मुसलमानों को यह मजूर नहीं है। मालूम नहीं, सरकार क्या करेगी।

अपने कुछ हिन्दू नेताओं से मेरी शिकायत यह है कि उन्होंने गांधीजी के हाथ में इस मामले को न छोड़कर इस आक्षेप के लिए गुजाइश कर दी कि न तो मुसलमान उनका नेतृत्व स्वीकार करते हैं, न हिन्दू, फिर महात्माजी प्रतिनिधि हैं तो किनके? अगर हम लोगो ने एकमत हो यह कह दिया होता कि 'गांधीजी जो कुछ करेंगे' हमें स्वीकार होगा तो हिन्दू-मुस्लिम-समस्या हल होती या नहीं, यह दूसरी बात है, पर इसमें सन्देह नहीं कि इससे हमारी ताकत कहीं बढ़ जाती और हम आज दुनिया की निगाह में कहीं ऊँचे होते। इन लोगो की दलील की तह में जो भयकर कमजोरी है, उसे ये देखने में असमर्थ हैं।

गांधीजी प्रधान-मंत्री से मिले। कोई खास नतीजा न निकला। परिस्थिति न तो आशाजनक है, न निराशा-जनक।

५ नवम्बर, '३१

लन्दन

उन सप्ताह में महात्माजी ने मॅकडानल्ड, होर और वाल्डविन से बातें की। बातों का नतीजा यह निकला है कि आगामी मंगल और बुध को मन्निमण्डल भारत के विधान के सम्बन्ध में विचार करके अपने निर्णय पर पहुँचेगा। बुध या वृहस्पति को अल्पमस्यक-दल-परिपद् या विधान-निर्माण-परिपद् का आह्वान करेगा और प्रधान-मंत्री अपनी राय खुल्लम-खुल्ला जाहिर कर देगा। उनके बाद उसे हम चाहे स्वीकार करे या अस्वीकार करे या उस पर वहम करें। यह भी आशा दुराशा नहीं है कि वहम में हम और रद्दोदल कर दें, पर यह कठिन मालूम होता है। हिन्दू-मुस्लिम-समस्या भी किस तरह में हल हो, इसका निर्णय प्रधान-मंत्री दे देगा। इस लिए यह कहा जा सकता है कि आगामी सप्ताह में हमारा भविष्य नक्की हो जायेगा। शायद २०-२५ नवम्बर तक हम यहाँ में कूच कर जायें। क्या होगा, यह कहना तो आसान नहीं है, किन्तु गत कार्यक्रम में ज्यादा आगे न बढ़ेंगे, यह स्पष्ट मालूम होता है। यह भी चाल है कि प्रान्तों को अभी में स्वातन्त्र्य दे दें और केन्द्र के विधान को खटाई में डाल दें।

किन्तु हम लोगो ने एकमत से निर्णय कर लिया है कि इसे कभी स्वीकार नहीं करना । यह चाल मुसलमान और अंग्रेज मिलकर कर रहे हैं, जिससे भविष्य में पञ्जाब बराबर चिल्लाता रहे कि हमें केन्द्रीय स्वराज नहीं चाहिए और इस तरह विलम्ब होता रहे ।

महात्माजी साप्ताहिक विश्राम के लिए दो दिन (शनि और रवि) बाहर जाते हैं । अबकी बार पर्यटन आक्सफोर्ड की ओर होगा । साथ में प्रधान-मंत्री का लडका, लार्ड लोथियन, अध्यापक गिलवर्ट मरे आदि प्रतिष्ठित व्यक्ति रहेंगे और दो दिन आपस में बातें होती रहेंगी ।

कल महात्माजी ने कुछ स्वयंभू नेताओं से कहा कि “मैंने तो प्रधान-मंत्री से कह दिया है कि ये लोग तो तुम्हारे मेहमान हैं । यदि ये प्रतिनिधि बनने का दावा करें, तो इन्हें चुनाव से आने दो । देखो, इन्हें कितने वोट मिलते हैं और मुझे कितने वोट मिलते हैं ।” महात्माजी की इस तरह बातें करने की आदत नहीं है । यह घटना प्रकट करती है कि इन लोगो ने उन्हें कैसी ठेस पहुँचाई है । कल मैंने कहा कि यह स्थिति अत्यन्त भयकर है कि साम्प्रदायिक संस्थाएँ कांग्रेस की देव-राणी-जेठाणी बनने की कोशिश करें । स्वराज के लिए लड़ाई तो लड़े कांग्रेस, और यहाँ आने पर ऐसे लोग कूद-कूदके कहे कि हिन्दुओं के प्रतिनिधि हम हैं, महात्माजी नहीं । फिर तो सहज ही प्रश्न उठता है कि आखिर महात्माजी किसके प्रतिनिधि हैं ? इन लोगो ने संग्राम में तो कोई स्वार्थत्याग किया नहीं, अब टाँग अडाने को और महात्माजी की तौहीन करने को यहाँ भी पहुँच



गांधीजी फाकस्टन बन्दर पर

गये। महात्माजी ने कहा कि “मेरी दवा तो हिन्दू-समाज को प्रिय नहीं, वह समझनी भी नहीं कि मेरी दवा क्या है। गुण्डेपन की दवा गुण्डापन है, ऐसा ही वह मानती है। ऐसी हालत में जबतक हिन्दू मेरी दवा का मर्म न समझे, हिन्दू-समाज को अपने कब्जे में करना मैं मुनासिब नहीं समझना।” मैं तो यह कहूँगा कि हिन्दू-समाज को चाहिए कि वह हिन्दुओं को मजबूत बनाये, रीतिरिस्म, अछूतपन में सुधार करे, शिक्षा-दीक्षा का प्रवर्धन करे, किन्तु राजनीति में कांग्रेस की प्रतिस्पर्धा करना भयंकर मालूम होता है। आखिर कांग्रेस ने लुटा क्या दिया? महात्माजी के ‘आत्मसमर्पण’ का भी तो नतीजा देख लेना चाहिए।

वाल्डविन ने तो महात्माजी से साफ ही कह दिया कि आप चाहते हैं सो आपको नहीं मिलेगा। मैंने महात्माजी से कहा कि यदि आठ आने भी मिलेंगे तो आपके बल पर—इसलिए आप यहाँ से हर्गिज न भागे। महात्माजी ने कहा—“मैं जानता हूँ। भागूँगा नहीं।” उनकी चाल यह है कि कम मिले तो स्वीकार नहीं करना। जितना खैच सके, उतना खैचकर कह देना कि जो कुछ तुम दे रहे हो, वह मुझे तो स्वीकार नहीं है।

काश्मीर के सम्बन्ध में यहाँ बड़े जोरों से मुसलमानों का पक्ष है। यह ध्यान रहे कि देना न इन्हें हिन्दुओं को है, न मुसलमानों को—किन्तु पीठ उनकी ठोकते हैं और हमसे लडाते हैं।

रात को एक भोज में मुझे निमंत्रण था। एक पुलिस

अफसर, जो कभी हिन्दुस्तान में था, वगल में बैठा था। एक और पोलिटिकल महकमे का एक उच्च सरकारी अफसर बैठा था। दोनों ही अंग्रेज थे। पुलिसवाले ने कहा कि “हिन्दू-मुस्लिम-भगडा तो फैलाया हुआ है, मैंने खुद देखा है कि आज भी गाँवों में यह समस्या नहीं है।” उसने मुझे एक किस्सा सुनाया। सरहद से तीन दिन के रास्ते पर एक किले में इनकी फौज थी। एक वनिया रसद देता था। उसके मर जाने पर इनकी फौज के मुसलमान सिपाहियों ने कहा कि इसे हिन्दुस्तान जलाने को भेजना चाहिए। अफसर ने कहा कि—तीन दिन का रास्ता है, कहाँ भेजेंगे? यही गाड़ दो। किन्तु मुसलमानों को यह पसन्द न आया। आखिर उन्होंने अपने खर्च से लकड़ी जुटाई, उसकी अर्थी सजाई और वैड वजाते स्मशान में ले गये। अफसर मुझसे कहता था कि कई सिपाही तो रोते थे। उसने मुझसे पूछा—वताओ, हिन्दू-मुस्लिम-समस्या कहाँ है? मैंने कहा कि क्या बताऊँ, तुमने ही तो फैलाई है। वगल के पोलिटिकल महकमेवाले अफसर ने एक मुस्लिम नेता की ओर, जो भोज में शरीफ था, इशारा करके कहा कि काश्मीर की आधी आँधी इस शख्स ने उठाई है। बात यह है कि यहाँ भी करतूत सरकार की ही है। अफसर जानते हैं, सब लोग जानते हैं—फिर भी हमारे आदमी अन्धे हैं। अछूतों की माँग का महात्माजी विरोध करते हैं। कहते हैं कि मैं इनको कैसे अलग कर दूँ?

६ नवम्बर, '३१

लन्दन

कल गाधीजी और हम सब लोग सम्राट् के मेहमान थे । सब करीब ४०० थे । कितने लोग तो देशी पोशाक में थे । मैं तो देशी पोशाक ले ही नहीं आया था, इसलिए “चिमनी” हैट ओढ़कर ही गया था । महल में विजली की चकाचौंध— और काली पोशाकवालों के बीच गाधीजी नगे पाँव और चद्दर ओढ़े ऐसे मालूम होते थे जैसे अमावस्या में चन्द्रमा । सम्राट् और सम्राज्ञी सिंहासन-भवन में एक तरफ खड़े हो गये और हम लोग अभिवादन करते हुए सामने से निकल गये । सब लोग अभिवादन कर चुके, तब सम्राट् और सम्राज्ञी ने चुने हुए लोगों को बुला-बुलाके वाते करना शुरू किया । पहले हैदराबाद का मंत्री, फिर मैसूर, फिर बडौदे का मंत्री । इसके बाद गाधीजी बुलाये गये । खड़े-खड़े करीब सात मिनट वाते हुई ।

वातचीत में प्रधान भाग सम्राट् का ही था । गाधीजी हँसते जाते थे, बोले बहुत कम । साराग सुनने में यह आया

सम्राट् ने कहा कि “मैं आपको अच्छी तरह जानता हूँ । जब मैं युवराज की हैसियत से दक्षिण अफ्रीका गया था, तब

आपने भारतीय प्रजा की ओर से मुझे सम्मानपत्र प्रदान किया था। जुलू-सग्राम में भी आपने सहायता पहुँचाई। उसके बाद महासमर में आपने और आपकी धर्मपत्नी ने बड़ी सहायता की। अफसोस की बात है कि उसके बाद आपका रुख बदल गया और आपने सत्याग्रह इस्तिथार किया। आप जानते हैं कि सरकार के लिए अपनी हुकूमत कायम रखना जरूरी है—शासन तो आखिर करना ही पड़ता है।” गांधीजी ने कहा कि, श्रीमान् के पास इतना समय नहीं और मैं प्रत्युत्तर देना भी नहीं चाहता। सम्राट् ने कहा, ठीक है, किन्तु शासन तो करना ही पड़ता है। फिर उन्होंने बगाल की बमबाजी का जिक्र किया और कहा कि यह बहुत बुरी चीज है, इससे कोई लाभ नहीं हो सकता। गांधीजी ने कहा कि मैं उसे रोकने की भरपूर चेष्टा करता रहता हूँ। फिर सम्राट् ने पूछा—मैंने सुना है कि आप बच्चों को खूब प्यार करते हैं, यह सच है? गांधीजी ने कहा कि मैं बच्चों के बीच ही रहता हूँ।

गांधीजी का सम्राट् से मिलना राष्ट्रीयता की विजय है। यह पहला मौका है कि इस तरह एक अर्द्धनग्न मनुष्य और साथ में महादेव भाई गांधी टोपी पहने सम्राट् से मिले। साथ ही, इससे अंग्रेज-जाति की भी एक खूबी का पता चलता है। अंग्रेज बनिये हैं, स्वभाव से ही संग्रामप्रिय नहीं। प्रिन्स ऑफ वेल्स की गांधीजी ने ‘अवज्ञा’ की, तो भी सम्राट् उनसे सौजन्य-पूर्वक मिले। राजपूतों के इतिहास में और ही प्रकार के उदाहरण मिलेंगे। महाराणा उदयपुर ने अलवर-नरेश

को कभी "महाराज" कहके सम्बोधित नहीं किया। "अलवर ठाकुर साहब" ही कहते रहे। अंग्रेज सरकार ने तोपो की सलामी दी—हिज हाइनेस तक कहा—मरते समय महाराज जयपुर ने ढिलार्ड कर दी—मगर राणा अकडे ही रहे।

‘नानक’ नन्हे हूँ रहो जैसे नन्हों हूँ ।

घास-पात जल जायेंगे—हूँ खूँ की खूँ ॥

५ ३४

१२ नवम्बर, '३१

लन्दन

हिन्दू-मुस्लिम-समस्या मे कोई फेर नहीं पडा है। गाधीजी तो इस सम्बन्ध मे वाते करने से भी इन्कार कर देते है। कोई वाते करने आता है, तो कह देते है कि मेरे समय की वर्वादी न कीजिए। मुसलमानो ने चाहा भी कि फिर वात छेडे, किन्तु गाधीजी ने कोई प्रोत्साहन नहीं दिया। वात यह है कि मुसलमान और सिक्खो को छोडकर बाकी अग्रेज, ईसाई, अधगोरे, अछूत, जमीदार, व्यापारी और मजदूर इनमे किसी को भी अलग “कुर्सी” नहीं देना चाहते। मुसलमान दिखाने को तो अछूतो का पक्ष करते है, किन्तु असल मे अग्रेजो को “कुर्सी” न मिले, यह कहने की किसीकी भी हिम्मत नहीं है। कोई अछूतो की सिफारिश करने आता है, तो महात्माजी गरम हो जाते है। और कह देते है कि तुमको अछूतो की क्या खबर ! अछूतो का मुखिया तो मैं हूँ।

मुसलमान ५१ के वजाय ५० भी लेने को तैयार है, ऐसी हवा आती है। महात्माजी कहते है कि “५१ ही लो, किन्तु और किसीको कुछ नहीं मिलेगा। मैं भारतवर्ष का वोटवारा करने नहीं आया हूँ। मुसलमानो और सिक्खो को किसी तरह

मैंने वरदाग्त कर लिया । अब और ज्यादा गुजाड़न नहीं है ।”
 मजा यह है कि पाँच हिन्दू एक स्वर में अछूतों को नीट दिलाने
 के पक्ष में हैं और अलग मताधिकार भी । गोया हिन्दू-जाति
 का वँटवारा हो रहा हो । गत रविवार को आक्सफोर्ड में
 महात्माजी, लार्ड लोथियन, मैकडानल्ड का बेटा, और डर्विन
 के प्रतिनिधि इकट्ठे हुए । महात्माजी ने यह स्कीम दी कि
 मन्चा प्रान्तीय स्वराज तो शीघ्र स्थापित कर दिया जाये ।
 केन्द्रीय स्वराज का विधान चाहे तैयार न हो, किन्तु स्प-
 रेखा अभी से घोषित कर दी जाये । प्रान्तीय परिषदों का
 नया चुनाव हो । और उन चुनिन्दा लोगों में से प्रान्तीय
 परिषदें अपने प्रतिनिधि नई गोलमेज परिषद् के लिए मनो-
 नीत करें और वह नई गोलमेज परिषद् केन्द्रीय स्वराज के लिए
 घोषित स्प-रेखा के अनुसार नया विधान तैयार करे । सप्रू
 वगैरह इसमें बड़ी घबड़ाहट में पड़े हैं । वे इसलिए कि सरकार
 नामवारी स्वराज देकर केन्द्रीय स्वराज को ढील में डाल
 सकती है । उनकी यह आशंका सही भी है, क्योंकि सरकार
 की नीति भी कुछ ऐसी ही है । और अब उन्हें गांधीजी का
 सहारा मिल गया । किन्तु गांधीजी कहते हैं कि “यदि वे आगे
 न चले तो मुझे क्या डर है । मैं उनमें अच्छी तरह लूँगा ।
 तुम लोगों में आत्मविश्वास नहीं है, इसलिए तुम लोग ऐसी
 बातें करते हो ।” गांधीजी इस गोलमेज परिषद् से उकता
 गये हैं । यह परिषद् एक तरह से वाक्व भेष की टोली बन
 गई है । लोग अपना अलग-अलग स्वर निकालते रहते हैं ।
 हिन्दुस्तान की तो किमी को भी नहीं नुझनी । आर० टी० सी०

का मजमा ऐसा बन गया है, जैसे बीस वाजो में, अलग-अलग स्वर में, एक ही साथ भिन्न-भिन्न राग गाये जाये। गाधीजी की चाल में एक तरह से दूरदर्शिता है सही, किन्तु इसका फल तभी हो सकता है जबकि हम लोग अपनी ताकत बनाये रखें। इस सप्ताह में होर से वार्तालाप होनेवाला था, पर वह बीमार पड़ गया। आज महात्माजी और होर के बीच वार्तालाप होगा। पंडितजी और प्रधान-मंत्री के बीच कल बातें हुई थी। उससे यह आभास मिला कि केन्द्रीय स्वराज का तो केवल वादा कर देंगे और प्रान्तीय स्वराज की अभी से घोषणा करके आगामी अगस्त तक कानून पास करा देंगे। प्रधान-मंत्री ने कहा कि आप लोग जब अपना झगडा तय नहीं कर सकते, तब हमसे क्या आशा कर सकते हैं। इर्विन ने भी पुरुषोत्तमदास से कहा कि तुम्हारे झगडे ने तुम्हारा काम बरबाद कर दिया। यह सही है, किन्तु यह भी है कि कुछ लोग जो सरकार से खा गये हैं, अपना-अपना पक्ष जोर से खैचकर समझौता नहीं होने देते और ऐसे-ऐसे खानेवाले लोग आज नेता बने बैठे हैं। अभी एक योजना और गढ़ी जा रही है। मुसलमान, अछूत, अंग्रेज, अधगोरे, ईसाई—आपस में एक सन्धिपत्र तैयार कर रहे हैं। किन्तु इसमें भी अंग्रेज अपनी शक्ति कायम रखना चाहते हैं, सो उनके बीच भी अभी तक कोई समझौता नहीं हुआ है। मुझे तो कोई समझौता होने की आशा भी नहीं है। हमारे प्रधान जमाल-मोहम्मद साहब बेचारे खूब दौड़-धूप करते हैं और अपना सौजन्य भी साबित कर दिया है। वह कहते हैं कि जिन्ना

राष्ट्रवादी है, तुम्हारे पीछे मुसलमानों से खूब लड़ता है। यह यहाँ की हालत है।

आज यहाँ आये करीब दो महीने हो गये और हम लोग एक तिल भी आगे नहीं बढ़े हैं। क्या होगा यह भी पता नहीं है। गोलमेज परिपद का यह दो महीने का इतिहास बड़ा दर्दनाक है। हमलोग कितने निकम्मे हैं, यह लोगो ने यहाँ साबित कर दिया। ऐक्य तो है ही नहीं। सब लोग अपना-अपना मान बढ़ाने की फिक्र में है। इस मर्ज से गायद ही कोई बचा हो। गांधीजी हमारे कप्तान हैं और उन्हें सहायता पहुँचानी चाहिए, इसकी किमीको भी चिन्ता नहीं। इसका कारण यही है कि ये सब-के-सब सरकार द्वारा मनोनीत किये गये हैं। यदि प्रजा द्वारा मनोनीत किये गये होते तो यह नौबत न आती। डर्विन-गांधी-समझौते के समय जो दृश्य था, वह यहाँ देखने में नहीं आता। बल्लभ-भाई, जवाहरलाल इत्यादि किसीने बाइसराय के घर की तरफ भी जाकर नहीं ताका, और सारा भार गांधीजी पर छोड़ दिया। यहाँ यह हालत है कि गांधीजी प्रवान से मिलते हैं तो उसके बाद ही मुसलमानों के नेता आगा खाँ से मुलाकात होती है। फिर अच्छूत नेता अम्बेडकर—सिक्ख नेता उज्जल-सिंह आदि से मुलाकात होती है और नरमदल के नेता डाक्टर सप्रू से। और इन मुलाकातों में सब लोग अपना अलग-अलग वक्तव्य देकर आते हैं। हमारी अनेकता ऐसी साबित हुई, जैसी पहले कभी नहीं हुई। ब्रिटिश कूटनीति की सोलहो आने विजय हुई है। सब बातें लिखने से तो अत्यन्त दुःख

होता है, क्योंकि हमारे बड़े नेताओं ने भी यहाँ अपने सम्मान के मोह-जाल में फँसकर एकता को कैसे नष्ट कर दिया है, इसका दुखदायी प्रदर्शन मिलता है। भविष्य में जब कभी समझौते की बात उठे तो पहली शर्त यह हो कि जो लोग मनोनीत हो, वे प्रजा द्वारा निर्वाचित हो—जिससे, कम-से-कम, कांग्रेस का बहुमत आ जावे और निर्वाचित लोग एक डोर में बँधे हुए हों। यहाँ तो यह हालत है कि नाइयो की वारात में सभी ठाकुर ।

आर्थिक प्रश्नों के सम्बन्ध में वेन्थल और हम लोगों के बीच टूटी-फूटी बातें चली आ रही हैं। अभी तक बैंक ऑफ इंग्लैण्ड के परिचालकों से कोई वार्तालाप नहीं हुआ, किन्तु वेन्थल और कैटो ने सूचना दी है कि यहाँ के सेठ लोग हमारे आर्थिक क्षेत्र पर कोई अधिकार नहीं चाहते, बशर्ते कि हम उनसे रुपया उधार माँगने को न आये ।

१३ नवम्बर, '३१

लन्दन

कल होर ने गावीजी मिले । परिम्यति विल्कुल स्पष्ट हो गई । प्रान्तीय स्वराज को छोड़ और कुछ मिलनेवाला नहीं है । होर ने कहा कि बाकी बातों की जाँच-पड़ताल की जायेगी, फिर निश्चय किया जायेगा कि क्या करना चाहिए । गावीजी ने कहा—इसका यह भी अर्थ हो सकता है कि जाँच-पड़ताल में २-३ माल लग जायें । उसने कहा—हाँ, हो सकता है । गावीजी बोले—और संभव है, अन्त में यह निश्चय हो कि कुछ भी न दिया जाये । उसने यह समावना भी स्वीकार की । सो इस आर० टी० सी० का नतीजा यह निकला । गावीजी ने कहा—“बहुत खूब । हम एक-दूसरे ने मित्रता रखते हुए ही अलग हो—यही मेरी आन्तरिक इच्छा है ।” गावीजी बहुत शीघ्र यहाँ ने प्रस्थान करनेवाले हैं—कहा जाना है, एक मप्ताह के भीतर ही । तैयारी शुरु कर दी है ।

आज अल्पमध्यक-दल-परिषद् की बैठक थी । प्रधान-मंत्री ने कहा कि अगर इस प्रश्न का निर्णय सुम्पर छोड़ना है, तो वाकायदा अपनी-अपनी स्वीकृति मुझे दे दो । उसने यह भी कहा कि विधान-निर्माण-परिषद् की बैठक अगले

[१०७

सप्ताह होगी। यह किसलिए ? जब केन्द्रीय स्वराज की सभावना ही नहीं, तब इस परिपद् का काम ही क्या है ? कुछ लोगो को इससे आशा होती है कि होर ने जो कुछ कहा वह अन्तिम शब्द नहीं है—या कम-से-कम परिस्थिति उतनी निराशाजनक नहीं है। पर वास्तव में आशा के लिए गुजा-इश बहुत कम—शायद नहीं के बराबर—रह गई है। गत मई महीने में विलिङ्गडन ने सप्रू और जयकर से कुछ ऐसी ही बातें की थी। कहा था कि फिलहाल प्रान्तीय स्वराज मिल जाये तो क्या बुरा है ? जो बात इतने दिनों से दिल में थी, वह अब निकलने लगी है।

अब इर्विन भी कह रहा है कि बात मेरे वस की नहीं—लोग यह कह रहे हैं कि जब वायकॉट वन्द नहीं हुआ, तब तुम्हारे और गांधी के बीच के समझौते का मूल्य क्या समझा जाये ?

अल्पसंख्यक दलों के बीच जिस समझौते की चर्चा थी उसका मसविदा निकल गया। इसमें सिक्ख शामिल नहीं है। हिन्दुस्तानी ईसाइयों के यहाँ जो दो प्रतिनिधि हैं उनमें डा० दत्त ने न तो इस बातचीत में ही कोई भाग लिया है न इसमें शरीक ही हुए हैं। इस समझौते में ऐसी बातें जरूर हैं, जिन-पर आपत्ति की जा सकती है। पर यह कैसे मान लिया जाये कि इसमें काट-छाँट की गुजाइश नहीं है ? भिन्न-भिन्न दलों के जो नेता बनकर यहाँ आये हैं उनके लिए यह कलक की बात रहेगी कि ऐसे महत्वपूर्ण अवसर पर भी वह अपनी सकीर्णता की तग गलियों को छोड़कर राष्ट्रीयता की—

एकता की—चौड़ी मडक पर न आ सके। अफमोम !
 अगर विचार-पूर्वक देखा जाये तो अल्पमध्यक दलो की यह
 नयुक्त माँग भी इतनी भयङ्कर नहीं है कि आपस में समझौता
 होने की आशा ही त्याग दी जाये। यूरोपियन जितनी कुमियाँ
 माँगते हैं उतनी उन्हें नहीं मिल सकती। पर वह भी जानते
 हैं कि वह इमने कम के हकदार हैं और कुछ कम कर देने पर
 भी वह नन्तुष्ट हो जायेंगे। अछूतो में यह समझौता होना
 अमभव नहीं दीखता कि तुम्हें इतनी कुमियाँ दे दी जायेंगी,
 पर तुम्हें नयुक्त निर्वाचन स्वीकार करना होगा। ईसाई,
 ऐंग्लो-इंडियन को भी कुछ-न-कुछ देना ही होगा। सवाल
 पजाव और बगाल का रह जाता है। अगर घड़ीभर के लिए
 मान लिया जाये कि मुसलमानों को ५१ फीसदी मिल गया
 तो आखिर इमसे क्या हो जायेगा ? प्रलय उपस्थित हो
 जायेगा ? ५०—५० पर समझौता हो सकता है। अगर यह
 कहा जाय कि मुसलमान और अग्रेज मिलकर हर हालत में
 हिन्दू-मिस्त्र से अधिक रहेंगे तो इमके खिलाफ यह दलील
 भी है कि मुसलमानों के सारे वोट एक ही ओर पड़ेंगे,
 यह मान लेने की कोई बजह नहीं है। राजनीतिज्ञता, दूर-
 दर्शिता—इन गुणों को अपने शासकों में देखने की हमारे
 नेता प्रायः डच्छा प्रकट किया करते हैं। कम-से-कम इस
 मौके पर उन्हें भी तो इन गुणों का परिचय देना चाहिए था।
 भारतवर्ष-जैसे देश का भविष्य गढ़ने चले हैं, पर अपना-
 अपना हठ, दुराग्रह, तअन्सुव, तगदिली घड़ी भर के लिए
 भी छोड़ने को तैयार नहीं हैं।

ब्रिटिश कूटनीति के लिए हमारे इन नेताओं ने सारा मार्ग बहुत ही सुगम और परिष्कृत कर दिया। अगर हमारी एकता होती तो उसकी ऐसी पूरी विजय कभी न होती। जिन महत्वपूर्ण प्रश्नों पर ब्रिटिश सरकार से, ब्रिटिश पूँजी-पतियों से, दरअसल बातचीत करने के लिए यहाँ गांधीजी की जरूरत थी, उनकी तो उनसे चर्चा ही नहीं की गई। अपने शत्रुओं को यह जीत बहुत ही सस्ते दामों मिली।

१६ नवम्बर, '३१

लन्दन

आगा की लता मुरझा कर फिर कुछ हरी हो चली है । अग्रेज व्यापारी दौड़-धूप करने लगे हैं, अविकारियों की ओर से भी चेष्टा हो रही है कि वातचीत का मिलसिला जारी रहे । कान्फ्रेस तोड़ देना आसान काम है—पर सभी समझते हैं कि इसका नतीजा क्या होगा । जो वातचीत चल रही है, उसमें हमारे गुरुओं की ओर कितनी सचाई है, कहना कठिन है । कान्फ्रेस टूटने की संभावना से वे कुछ लज्जित हुए हैं—कुछ भयभीत भी । शीघ्र ही स्पष्ट हो जायेगा कि वातचीत आगे बढ़ाने में उनका वास्तविक उद्देश्य क्या था ।


वेन्यल कल आप ही आप मुझसे मिलने आया । कुछ चिन्तित-सा था । कहा कि फसाद की जड़ होर है, वही विरोध कर रहा है, पर हमने अपने दिल की ओर से उसे लिखा है कि अगर कान्फ्रेस टूट गई—उसका उद्देश्य सिद्ध न हुआ—तो इसका परिणाम भयङ्कर होगा और हम लोग भी उसके लिए तैयार नहीं हैं । वेन्यल का कहना है कि मन्त्रिमण्डल में होर प्रभावशाली जरूर है, पर उसकी चलेगी नहीं । मैंने कहा कि तुम लोगो ने मुसलमानों और अछूतों के प्रतिनिधियों

से इकरारनामा करके समस्या और भी जटिल कर दी है।
 उसने कहा कि हम लोगो ने कोई इकरारनामा नहीं किया
 है। हमने तो एक तरह से दख्खिस्त की है कि हमारा यह
 हक है—हमे शासन-विधान मे यह अधिकार मिलना चाहिए।
 जब मैने कहा कि तुम लोगो को प्रतिनिधित्व का अधिकार,
 दूसरे ढंग से भी मिल सकता है तब उसने कहा कि
 मुझे इसका रास्ता बताओ, हम लोग उसपर विचार करेंगे।
 मैने कहा कि तुम पहले मुसलमानो को इस बात के लिए राजी
 करो कि हिन्दू-मुस्लिम-सिक्ख प्रश्न को वह प्रधान-मंत्री पर
 छोड दे। उसने कहा कि मुसलमान औरो को छोडकर
 निपटारा कराने को कभी तैयार न होंगे। अन्त मे यह तय
 हुआ कि बेन्थल और कार मेरे यहाँ महात्माजी से मिले।
 रात को ६॥ बजे सब मिले। महात्माजी ने अंग्रेजो
 को कुर्सियाँ देने से साफ इन्कार किया। मैने बहुत समझाया-
 बुझाया, पर वह टस-से-मस न हुए। मेरी राय है कि अगर
 समझौता हो सकता है तो इनको कुर्सियाँ देकर भी कर लेना
 चाहिए, जिससे इनके द्वारा अपने को सहायता मिल सके।
 पर महात्माजी का मत और है। वह आपस मे समझौता
 करके यह तय कर देना चाहते हैं कि अमुक प्रान्त मे अंग्रेजो
 को—संयुक्त निर्वाचन से—इतनी कुर्सियाँ मिला करे—
 कानूनन ऐसा होने देना उन्हें मजूर नहीं। वह कहते हैं कि
 कांग्रेस लिखकर दे देगी और अंग्रेजो को उसके कौल-करार
 पर ही रहना होगा। बेन्थल ने कहा कि बंगाल मे जो लोग
 हमारे खून के प्यासे हो रहे हैं, वे हमारे साथ ऐसी सहानुभूति



गांधीजी मौलाना शौकत अली के साथ

गाथीजी दशको के बीच



कब दिखायेंगे, हमारे साथ ऐसा न्याय कब करेंगे ? पर महात्माजी अन्ततक यही कहते रहे कि हम अंग्रेजों के साथ न्याय करना जरूर चाहते हैं, पर हमारे बीच जो कुछ समझौता होगा, वह कानून के घेरे के बाहर। महात्माजी का मौन-दिवस था, इसलिए वह अपनी राय कागज़ पर लिखकर ही जाहिर करते रहे। आज रात को फिर बातें होंगी। मुझे आशा नहीं होती कि अंग्रेजों को महात्माजी की बात कभी मज़ूर होगी।

कैटो भी दौड़-धूप कर रहा है। उसका लार्ड रीडिङ्ग पर काफी प्रभाव है और उसने इनसे कहा कि यह क्या बाढ़ी-यात काम हो रहा है ! बात यह है कि सत्याग्रह की मभावना ने सबको गहरी चिन्ता में डाल दिया है। व्यापारियों को अपने व्यापार की फिक्र है और वह जानते हैं कि अगर भारतवर्ष ने फिर उम राह पर कदम रक्खा, तो उनका व्यापार चौपट हो जायेगा। उनकी बातों का यहाँ के अधिकारियों पर भी प्रभाव पड़ा है। कल होर ने महात्माजी को बुलाकर उन्हें समझाना चाहा कि उसकी स्कीम को उन्होंने पूरा नहीं समझा है—अर्थात् वह प्रान्तीय स्वराज तक ही परिमित नहीं है। आज विधानपरिषद् में भी कुछ आशाजनक भाषण हुए। प्रधान-मंत्री ने तो सप्रू को लिखा है कि मैं कभी विग्वामघात न करूँगा, और अगर मेरी न चली, तो मैं इस्तीफा दे दूँगा।

ड्वर जेनरल स्मट्स भी इस मामले में दिलचस्पी लेने लगे हैं। उसका महात्माजी का पुराना परिचय है। परिचय

ही नहीं, दोनों का दक्षिण अफ्रीका में काफी सम्बन्ध रहा है। स्मट्स की अन्तर्राष्ट्रीय सत्कार में अच्छी ख्याति है। आयर्लैण्ड के साथ जो सन्धि हुई थी, उसमें इसने खासा भाग लिया था। जब बातों-बात महात्माजी ने उससे कहा कि मैं खाली हाथ लौटनेवाला हूँ, तब वह बोला कि “इसपर कौन यकीन कर सकता है कि तुम्हें ये लोग खाली हाथ लौटने देंगे ? तुम भारत के हृदय-सम्राट् हो—इन्हें यह तो मालूम होना चाहिए कि तुम्हारे खाली हाथ लौटने का वहाँ क्या नतीजा होगा।” फिर उसने हिन्दू-मुस्लिम-प्रश्न की चर्चा की। महात्माजी ने कहा कि फिलहाल और कुछ नहीं तो लखनऊ का समझौता तो है। उन्होंने इस प्रश्न को हल करने का रास्ता भी बताया। स्मट्स उनका प्रस्ताव लेकर प्रधान-मंत्री के पास गया और दूसरे समय महात्माजी से रिज होटेल में, जहाँ वह मुसलमानों से बातें करने गये थे, मिला। उसने कहा कि मैकडोनेल्ड पर इसका अच्छा प्रभाव पड़ा है और वह कहता था कि गांधी एक अद्भुत व्यक्ति है—उसका अभिप्राय समझना कठिन-से-कठिन काम है। स्मट्स ने कहा कि ये लोग आपको नहीं जानते, इसीसे ऐसी बातें करते हैं। पर मेरी अपनी सहानुभूति प्रधान-मंत्री के साथ है—मैंने महात्माजी से कहा भी कि आपकी भाषा सरल-से-सरल और साथ ही गूढ़-से-गूढ़ होती है। शायद ही कोई दावा कर सकता हो कि उसने आपका यथार्थ भाव समझ लिया। खैर, स्मट्स ने सहायता पहुँचाने का वचन दिया और उससे जो कुछ हो सकता है, वह कर रहा है। हमारे सम्राट् यहाँ से प्रायः सौ

मील पर सैंड्रिघम में विराजमान है । म्मट्स वहाँ जा पहुँचा है और वहाँ मि० एण्ड्रूज के नाम परवाना आया है कि आप आकर मिलें ।

१७ नवम्बर, '३१

लन्दन

कल रात बेन्थल और कार फिर महात्माजी से मिले। घटे भर तक महात्माजी उन्हें फटकारते रहे। उन लोगो ने अपनी सफाई में बार-बार यह कहा कि हमारा मुसलमानो से कोई समझौता—कोई इकरारनामा—नहीं है—हमने तो एक अर्जी-सी पेश की है कि हमें इतना मिलना चाहिए। पर महात्माजी को इससे कुछ भी सन्तोष न हुआ। उन्होंने जो कुछ कहा, उसका साराश यह है

“तुम लोगो पर मेरा जो विश्वास था, वह उठ गया। मुसलमानो से—अछूतो से—तुम लोगो ने जो समझौता कर लिया उससे मेरे दिल को ऐसा धाव लगा है, जो जल्दी भरने का नहीं। तुम कहते हो कि तुम्हारी यह हरकत मुझे बुरी लगी है। इन शब्दों से मेरा भाव पूरी तरह व्यक्त नहीं हो सकता। बुरा लगना तो एक साधारण-सी बात है—तुम्हारी करतूत तो वह दगा है, जिसमें तुमने मुझे अपने खजर का शिकार बनाना चाहा है। तुम्हारे पास तो सभी साधन हैं, अगर तुम्हें अपने हक न मिलते तो हमसे खुल्लमखुल्ला लड़ लेते। मैं बराबर यही कहता आया कि अंग्रेजों का

विश्राम करो, अब मैं किम मुंह तुम्हारी भलमनसाहत का इजहार कर सकता हूँ ? तुमने तो यह साबित कर दिया कि तुम्हारे आदर्श अभी बदले नहीं हैं—तुम ईस्ट इंडिया कंपनी की ही राह पर चलनेवाले हो। कंपनी ने अपना प्रभुत्व जमाने के लिए कभी इसका साथ दिया, कभी उसका—कभी इसको उससे लड़ाया कभी उसको इससे—और अन्त में सब को तग-तबाह करके अपना साम्राज्य कायम कर लिया। तुम भी ऐसी ही भेदनीति से काम लेना चाहते हो। आज भारतवर्ष में जो जातियाँ जीवन-मरण में पिछड़ी हुई हैं, जिनके पास न दौलत है न दिमाग है, उनको अपने चंगुल में फँसाकर तुम सारे देश पर अपनी सत्ता कायम रखना चाहते हो। गनीमत है कि तुम अंग्रेज-समाज के भी प्रतिनिधि नहीं हो। मैं दावा करता हूँ कि उनका सच्चा प्रतिनिधि मैं हूँ। ववर्ड के नौजवान अंग्रेज तुम्हारी तरह नहीं है। यहाँ भी मुझे एक अंग्रेज ऐसा नहीं मिला, जिनने तुम्हारी तारीफ की हो। अगर तुम इस समझौते में आप-ही-आप नहीं निकल जाते, तो या तो मैं इसे चूरचूर कर दूँगा या उसके लिए लड़ता हुआ मर मिटूँगा।”

अंग्रेजों ने कहा कि हम तो निकल गये हैं, हमारा अब उससे कोई लेना-देना नहीं है—क्योंकि हमने सबकुछ प्रवान-मन्त्री पर छोड़ दिया है। पर गांधीजी को इन बातों में सन्तोष न हो सका।

मुसलमानों ने यह जाहिर कर रखा था कि हम लोग विधान-परिषद् की कार्यवाही में भाग न लेंगे, पर होर के

समझाने पर राजी हो गये और परिपद् का काम फिर जारी है। पंडितजी सेना के सम्बन्ध में प्रायः एक घटा बोले। पर सन्तोष न हुआ। कहते थे कि दो-तीन घटे और बोलूंगा। जमाल मोहम्मद साहब की मुसलमानों ने बड़ी फजीहत की है। बेचारे डर गये हैं। उस दिन गांधीजी की उपस्थिति में मुसलमानों ने उन्हें अपमानित किया। कहा कि तुम जासूस हो, इधर की बातें उधर पहुँचाते हो। इकबाल बोला कि तुम्हारे पास पैसे हो गये, तो तुम अपने आपको बहुत बड़ा आदमी समझने लगे। जमाल साहब की ज़वान कब बन्द रहनेवाली थी? जवाब दिया कि तुम्हें काफ़िया मिलाना आ गया तो तुम अपने को कौम का सिरताज समझने लगे? जमाल साहब किसीसे दबनेवाले नहीं हैं। कोई हो तुर्की-वतुर्की जवाब दे देंगे। उनमें यह दोष है कि मर्यादा का उल्लंघन कर जाते हैं और वाक्चातुरी न होने के कारण लोगों को अकारण ही चिढ़ा देते हैं। कुछ लोग—उनके मित्रों में ही—उन्हें मगजचट कहने लगे हैं। मुसलमानों की आँखों में तो वह काँटे के समान चुभते हैं।

२० नवम्बर, '३१

लन्दन

इस सप्ताह महात्माजी लॉयड जार्ज मे उसके घर पर मिले । लॉयड जार्ज ने कहा कि आपको सत्याग्रह करना ही पड़ेगा—विना लडार्ड के आपको स्वराज मिलनेवाला नहीं है । उसने मैकडॉनल्ड को कमजोर बताया । कहा कि टोरी दल के १५० मेम्बर भी मैकडॉनल्ड का साथ देनेवाले हो, तो वह अपनी स्कीम पास करा सकता है ।

मैकडॉनल्ड की कमजोरी की शिकायत और लोगो से भी सुनने मे आई है । इस सप्ताह लेबर-पार्टी के प्रधान मेम्बर स्मिथ और लारेन्स मेरे यहाँ खाना खाने आये थे । अगले सप्ताह वेजड वेन और दूसरे लोग भी आनेवाले है । स्मिथ पिछली लेबर-मिनिस्टरी मे रह चुका है, और लारेन्स अर्थ-विभाग का पार्लमेण्टरी मंत्री था । स्मिथ से बड़ी देर तक बातें होती रही, वह बराबर नोट लेता गया । मैंने उसे सारी परिस्थिति समझाई और बताया कि अगर भगडा चला तो खजाने मे टोटा बना ही रहेगा और इंग्लैण्ड को यहाँ से पैसे भेजकर भारतवर्ष का शासन करना पड़ेगा । उसको यह बात मार्को की जैची और उसने इस सम्बन्ध मे कई प्रश्न किये ।

अन्त में कहा कि “पारसाल गाधीजी ने यहाँ न आकर गलती की। इस साल टोरी दलवाले गलती कर रहे हैं। मैकडॉनल्ड कमजोर आदमी है, वह इस प्रश्न के लिए अपना सिर देने को तैयार नहीं है।” फिर उसने पूछा—पर अगर वह इतनी हिम्मत करे तो क्या गाधीजी अपना सिर देने को तैयार होंगे ? मैंने कहा कि इस प्रश्न का उत्तर तो यह देखकर ही दिया जा सकता है कि हमें मिलता क्या है। पर अगर इतना भी हो जाये कि गाधीजी विरोध न करे तो बहुत है—और यह संभव है कि सोलह आने के बजाय बारह आने मिलने से गाधीजी विरोध न करेंगे। स्मिथ ने कहा कि “इस मंत्रिमण्डल से जो कुछ मिल जाये, ले लो—शीघ्र ही इसका पतन होगा और हम लोगो का फिर बोलवाला होगा। तब तुम्हें बहुत कुछ मिलने की उम्मीद रहेगी।”

२७ नवम्बर, '३१

लन्दन

आज विधान-परिषद् की अन्तिम बैठक है। विधान बनने में तो न जाने अभी कितनी देर है, पर इसके नाम पर जो नाटक चल रहा था, वह अब पूरा हो चला। साथ ही वर्मा-गोलमेज़-कान्फ़ेस नाम का दूसरा तमाशा शुरू हो रहा है।

इस सप्ताह महात्माजी प्रधान-मंत्री से फिर मिले। उन्होंने कहा कि प्रान्तीय स्वराज में लेने को तैयार हूँ—वशर्ते कि वह मेरे मन की चीज़ हो। पर मेरे प्रान्तीय स्वराज में न तो बंगाल के राजनैतिक कैदी जेलखानों में पड़े सड़ते रहेंगे, न वहाँ फौज की ही कोई जरूरत रह जायेगी। महात्माजी तो मैकडॉनल्ड को मूर्ख और होर को समझदार बताते हैं। विधान-परिषद् के अध्यक्ष लार्ड सैकी का उनपर बहुत अच्छा प्रभाव नहीं पड़ा है।

स्मिथ और लारेन्स से बातचीत हुई। कहते थे “कि मामला विगड़ गया। हिन्दू-मुस्लिम-समझौता न होने का अनुचित लाभ उठाया जा रहा है। साथ ही स्वीकार करना होगा कि इसकी गुजाइश भी है।” मैंने वेन से कहा

कि अगर सरकार पूरी तस्वीर हमारे सामने रख दे कि अगर तुम एक हो जाओ तो तुम्हें इतना मिल सकता है, तो समझौता आसानी से हो जाये। वेन बोला कि “इस कान्फ्रेस को किसी तरह जिन्दा रखना चाहिए। चाहे यह यहाँ काम करे चाहे वहाँ, मगर इसका काम जारी रहना चाहिए।”

रात लारेन्स और वेन मेरे साथ भोजन करने आये थे। देर तक बातें होती रही। वेन दिल का साफ आदमी है। उसने कहा कि “इम्पीरियल प्रिफरेस दिलाने के लिए मैं जिम्मेदार नहीं हूँ। मैंने इस मामले में कुछ नहीं किया।” एक्सचेज के बारे में उससे मालूम हुआ कि शुष्टर जब यहाँ आया था तब उसने सिफारिश की थी कि १-६ छोड़ दिया जाये। पर वेन ऐसे आर्थिक प्रश्नों के सम्बन्ध में कम—बहुत कम—जानकारी रखता है, इसलिए उसने इस मामले में शुष्टर से खुद बातें न कर सर हेनरी स्ट्राकोश और किश के सुपुर्द कर दिया। मैं उसको आर्थिक परिस्थिति समझाता रहा। उसने कहा कि कुछ होता-जाता नजर नहीं आता। मैंने कहा कि अगर मैकडॉनल्ड महात्माजी को बुलावे और दोनों की दिल खोलकर बातें हो, तो शायद कोई रास्ता निकल आवे। वेन ने कहा कि मैकडॉनल्ड ४-५ महीने से ज्यादा ठहर नहीं सकता। टोरी दलवाले उसको और वाल्डविन को दोनों को ही धता बता देंगे। उसने पूछा कि जिन लोगों ने हिन्दुस्तान में रुपया लगा रक्खा है, उनको कैसे सन्तुष्ट किया जाये? मैंने कहा “कि हम न्याय से विमुख होना नहीं चाहते। पर अगर हमें सन्तोष नहीं होता तो क्रान्ति किसीके रोके रुक नहीं सकती। उस

हालत में, जिन लोगों ने रुपया लगा रक्खा है, उनके लिए और भी खतरा है। हमारे ऊपर तुम्हारे कर्ज का बोझ ज़बर है, पर आखिर उसे चुकाने का रास्ता क्या है ? मान लो कि हम एक्सचेंज घटाकर अपना एक्सपोर्ट बढ़ाते हैं, उम हालत में भी तुम्हारे व्यापार को बक्का लगता है। पर असलियत तो यह है कि ससार के इतिहास में इस तरह का कर्ज कभी किसी देश ने चुकाया नहीं है। बात असंभव-सी है। तुम्हारी नीति ऐसी होनी चाहिए कि हममें असल तो नहीं, पर सूद बराबर बढ़ा होता जाये।” वेन ने कहा कि यहाँवालों को यह मालूम हो कि असलियत यह है तो वह और भी सस्ती में पेन आयेगे। मैंने कहा, “पर हमने तो स्वतंत्र होने का मकल्प कर लिया है—हम कब चुपचाप बैठने-वाले हैं।” वेन बोला—तुम्हारा कहना ठीक है, पर व्यापारी बड़े जड़-बुद्धि होते हैं। मैंने कहा कि अगर सत्याग्रह-संग्राम फिर छिड़ा तो यह नौबत आ जायेगी कि शासन के लिए इंग्लैंड को यहाँ से पैसे भेजने होंगे। वेन बोला—“ठीक है, पर अगर एक डिस्ट्रिक्ट अफसर के मनोविज्ञान को देखो, तो उससे यह आशा करना व्यर्थ है कि वह इस तर्क का कायल होगा। वह कभी नहीं सोच सकता कि मेरे कारनामों का यह असर होगा कि सरकार के खजाने में टोटा रहेगा और यह बात खुद मेरे हक में बुरी होगी। दुनिया अन्धी है, लोग बातों पर पूरा विचार नहीं करते—इसीमें तो इतनी खराबी है।”

तो हालत यह है कि कांग्रेस से कुछ भी नतीजा नहीं निकला। पर यह बिल्कुल टूट गई, यह भी नहीं कहा जा

सकता। बगाल में और अन्यत्र भी दमन खूब जोरशोर में होनेवाला है। साथ ही समझौते की बात भी जारी रहेगी। कैलास बाबू कहा करते थे कि अंग्रेज का एक हाथ पाँव पर और एक हाथ गर्दन पर रहता है। अगर उसने देखा कि आपमें कुछ दम नहीं तो झट गला दवा देता है, पर अगर उसे मालूम हुआ कि आपसी लड़ने-झगड़ने में उसे लेने-के-देने पड़ेंगे, तो उसे पाँव छूते देर नहीं लगती। उस अवस्था में वह यही कहता है कि मैं तो पहले से ही आपके पाँव चूमने को लालायित था। यही दगा कुछ समय तक रहेगी। अगर उपद्रव बढ़ा तो समझौता बहुत शीघ्र हो जायेगा, नहीं तो देने-दिलाने की बात को खटाई में डाल देंगे।

इस सप्ताह कुछ भाषण मार्के के हुए—नरम दलवाले भी जोग-खरोश, सरगर्मी से बोले। महात्माजी ने कहा कि गोले-बारूद से हम डरनेवाले नहीं हैं, हमारे बच्चे भी उन्हें पटाखे समझने लगे हैं। सप्रू, जयकर, शास्त्री, मुदलियार—सबने एक स्वर से प्रान्तीय स्वराज से आगे न बढ़ने का विरोध किया। मुसलमानों की ओर से भी कहा गया कि यह पर्याप्त न होगा। मुदलियार मद्रास प्रान्त के अब्राह्मण दल का प्रतिनिधि है। बहुत समझदार आदमी जान पड़ता है। लार्ड सैकी तो कल आपसे बाहर हो गया। वेन को बच्चे की तरह डाटकर कहा कि जवान मत खोलो। जब वेन न माना, तब कहने लगा कि यह हालत रही तो मैं कुर्सी छोड़ दूँगा। दरअसल बात यह है कि इधर परिस्थिति में जो कुछ अन्तर पड़ा है, उसका श्रेय वेन और

लीज स्मिथ को ही है। सरकार की चाल को ये बखूबी समझते हैं और अगर ये न होते तो होर और मैकी ने कान्फ्रेंस को शायद चुपचाप दफना दिया होता। मैकी का वेन में चिढ़ना स्वाभाविक है।

भाईजी का एक तार महात्माजी के नाम आया है कि आप मुसलमानों के साथ जैना मुनासिव समझे, समझौता कर ले। गांधीजी मुझसे कहते थे कि इसका समय तो जाता रहा। मैंने कहा कि इस समय भी आपको अगर हम १५ हिन्दू लिखकर दे दे, तो आप क्यों न समझौता कर ले? महात्माजी बोले कि “जबतक मालवीयजी और डाक्टर मुजे लिखकर नहीं दे देते, तबतक मैं नहीं कर सकता। यहाँ उनके दस्तखत के बिना मैं कुछ नहीं कर सकता।”

४ दिसम्बर, '३१

लन्दन

कान्फ्रेस के नाटक का आखिरी पर्दा गिर चुका। लोग एक-एक कर लन्दन छोड़ रहे हैं। महात्माजी कल प्रस्थान करते हैं। पंडितजी का प्रोग्राम अनिश्चित है। अमेरिका जाने का कुछ विचार था, मगर उन्होंने तय किया है कि एक सप्ताह यहाँ और बिताकर इटली होते हुए हिन्दुस्तान जायेंगे।

पूरी कान्फ्रेस शनिवार, सोमवार, मंगलवार तीन दिन बैठी। पहले दिन की कान्फ्रेस में एक भी उल्लेखनीय बात नहीं हुई। दोस्त-दुश्मन सभी एक ही भाषण सुनने को उत्सुक थे और वह भाषण सोमवार को—मौन टूटने पर—होनेवाला था। दोनों दिन अधिवेशन साढ़े दस बजे दिन को आरम्भ हुआ, पर सोमवार की कार्यवाही २॥ बजे रात को पूरी हुई। शास्त्री-जैसे सुवक्ता भी भ्रम में पड़ गये और थोड़ी देर के लिए यह भूल गये कि दूसरा दिन शुरू हो चुका। उनके मुँह से भी 'आज' की जगह 'कल' निकल ही गया। सोमवार को पहले तो १०॥ से ७॥ बजे तक, फिर ९॥ से प्रायः २। बजे तक कान्फ्रेस बैठी। मन्त्रिमण्डल को प्रधान-मंत्री द्वारा होनेवाले वक्तव्य पर विचार करना था, इसलिए मैकडानल्ड

और होर को ५ वजे ही उठकर जाना पडा। फिर रात की बैठक मे आये, वल्कि प्रधान-मन्त्री की प्रार्थना से कान्फ्रेस कुछ देर के लिए स्थगित की गई। बात यह थी कि गाधीजी का भाषण होनेवाला था और प्रधान-मन्त्री के पहुँचने मे कुछ मिनटो की देर थी, पर वह उसे पूरा-का-पूरा सुनना चाहता था। गाधीजी का भाषण लाजवाब हुआ। ऐसे मौको पर उनकी एक-एक बात मर्मस्पर्शी हुआ करती है। सन्नाटा छा रहा था और सारी सभा चित्रित-सी जान पडती थी। प्राय ७० मिनटतक बोलते रहे। उनके बाद पडितजी उठे। मुझे नीद सताने लगी थी और सिर मे चक्कर आ रहे थे। इसलिए बीच ही मे उठकर चला आया। दूसरे दिन पडितजी कहते थे कि गाधीजी के वैसे भाषण के बाद कुछ कहना बाकी नहीं रह गया था—कुछ बोलने की इच्छा भी नहीं थी—पर नाम दे चुका था, इसलिए कुछ कहना ही पडा। यह भी सुना कि अन्तिम भाषण शास्त्री का था और वह अत्यन्त निन्दनीय था। लोगो को बहुत बुरा लगा—मुझे जो कुछ कहना था, आज रात का अधिवेशन आरम्भ होने के कुछ ही समय बाद कह चुका था। मैं समझता हूँ कि मैंने ही यह कहने का साहस या दुस्साहस किया कि कान्फ्रेस को किसी प्रकार की सफलता प्राप्त नहीं हुई—इसमे आगे बढ़ना तो दरकिनार हम और पीछे हट गये। कान्फ्रेस के पुजारियो को यह वेसुरा लगा। कुछ तो बेतरह चिडे। पर दूसरो से—खासकर गाधीजी से—मुझे बधाइयाँ मिली। दुश्मन के दल मे से भी एकाध अग्रेज बधाई दे गये। पर

लेबर-पार्टीवाले परिचित होते हुए भी खामोश रहे। मेरा मुख्य विषय यह था कि जब-तक हमारा बोझ हलका नहीं किया जाता—और इसके लिए काफी गुंजाइश है, क्योंकि इंग्लैण्ड हमारे साथ बराबर अन्याय करता आया है—तबतक सरक्षणों का बन्धन ढीला या वर्दाश्त करने लायक हो ही नहीं सकता।

दूसरे दिन की बैठक ११॥ बजे शुरू हुई। अच्छी भीड़ थी, पत्र-प्रतिनिधियों को भी बैठने की इजाजत मिल गई थी। गांधीजी को प्रधान-मंत्री को धन्यवाद देने का काम सौंपा गया। यह उन्हें बड़ा ही अच्छा मौका मिला, और उन्होंने उसके वक्तव्य के सम्बन्ध में अपना भाव बड़ी खूबी से प्रकट कर दिया। जिस समय गांधीजी अपना रुख जाहिर कर रहे थे उस समय कुछ मेवरों की हालत देखते ही बनती थी। सभा-भंग होने पर पंडितजी के दफ्तर—११ किंग स्ट्रीट—में बहुत से लोग इकट्ठे हुए। गांधीजी भी थे। प्रधान-मंत्री के भाषण की समीक्षा-परीक्षा होने लगी। कुछ मेवरों की राय वही थी, जो बराबर से है—अर्थात् बहुत कुछ मिल गया। शास्त्री ने उस रात को भाषण तो निकम्मा दिया, पर उसमें ईमानदारी है, इसलिए असन्तुष्ट-सा ही था। गांधीजी के विचार में ज़रा भी परिवर्तन नहीं हुआ। पंडितजी डॉवाडोल थे। मुझे यह स्पष्ट दीख रहा है कि वक्तव्य से कुछ बनने-बिगड़नेवाला नहीं है। सब कुछ इस बात पर निर्भर होगा कि कांग्रेस की लड़ने की शक्ति कितनी है।

होर से जब गांधीजी पीछे मिले तब उसने उनसे कहा कि “मैं तुम्हारी मित्रता चाहता हूँ। बगाल आर्डिनेस के लिए मैं जिम्मेदार नहीं हूँ—मैं उसे पसन्द भी नहीं करता, पर मुझे लाचार होकर मजबूरी देनी पड़ी। तुम वहाँ जाकर परिस्थिति सँभालने की कोशिश करो। नये गवर्नर के सम्बन्ध में जो बातें कही जा रही हैं, वे निराधार हैं। वह बहुत अच्छा आदमी है।” सबसे बड़ी बात होर ने यह कही कि सरक्षणों के विषय में यहाँ जो कुछ तय हुआ है वह आखिरी फैसला नहीं है—सारा प्रश्न विचार के लिए खुला हुआ है।” यह सन्तोषजनक है। होर ने महात्माजी से यह भी कहा कि हिन्दू-मुस्लिम-प्रश्न को किसी तरह आपस में हल कर लो—बहुत कुछ उसीपर निर्भर है।

लार्ड लोथियन ने महात्माजी से कहा कि लड़ने से तुम्हारा भला जरूर है, पर ऐसी लड़ाई न करना कि हमारा सत्यानाश हो जाये। गांधीजी ने कहा, मैं इसका ध्यान रखूँगा। उसने कहा कि “माडरेटों के लिए हमारे दिल में कोई इज्जत नहीं है। हमें तो तीन से समझौता करना है—तुमसे, मुसलमानों से और अ-ब्राह्मणदल के नेता पात्रो से।” गांधीजी ने कहा कि “दो की बात तो ठीक है—मगर पात्रो से समझौता करने की बात निस्सार है, इसे छोड़ो।”

रोड्स कहता था कि विडला ! जब तुम्हें कभी नौकरी करने की जरूरत हो तो सर हेनरी स्ट्राकोश के पास जाना,

वह बड़ी अच्छी सर्टिफिकेट देगा। मैंने पूछा कि वह मेरे विषय में क्या कहता था? रोड्स बोला, "मुझसे मत पूछो। तुम अपनी प्रशंसा सुनकर असमजस में पड़ जाओगे।"



परिचय

- रामेश्वर—श्री रामेश्वरदास विडला (लेखक के बड़े भाई)
 ब्रजमोहन—श्री ब्रजमोहन विडला (लेखक के छोटे भाई)
 महादेव—श्री महादेव देगाई
 देवदास—श्री देवदास गांधी (महात्मा गांधी के सबसे छोटे पुत्र)
 गोविन्दजी—श्री गोविन्द मालवीय (प० मदनमोहन मालवीय के छोटे पुत्र)
 पारसनाथजी—श्री पारसनाथ सिंह (लेखक के सेक्रेटरी)
 मिस लेस्टर—कुमारी म्यूरियल लेस्टर (Miss Muriel Lester) (लेखिका, समाज-सेविका)
 एमर्सन—(सर) एच० डब्ल्यू एमर्सन (Sir H W Emerson) (उम समय होम सेक्रेटरी थे, बाद पंजाब के गवर्नर हुए)
 क्लार्क—सर रेजीनाल्ड क्लार्क (Sir Reginald Clarke) (कलकत्ते के भूतपूर्व पुलिस कमिश्नर, व्यवसायी)
 शुष्टर—सर जार्ज शुष्टर (Sir George Schuster) (भारत सरकार के तत्कालीन अर्थसदस्य)
 अटल—पंडित अमरनाथ अटल (जयपुर दरबार के अर्थ-मंत्री और प्रतिनिधि)
 लोथियन—लार्ड लोथियन (Lord Lothian) (अमेरिका

मे वर्तमान ब्रिटिश राजदूत, भारतीय राजनीति के अच्छे ज्ञाता)

बेन—श्री वेजवुड बेन (Mr Wedgwood Benn)
(मजूर-मन्त्रिमण्डल में भारत-मन्त्री, पार्लमेण्ट के पुराने सदस्य, सुलेखक तथा सुवक्ता)

स्ट्राकोश—सर हेनरी स्ट्राकोश (Sir Henry Strakosch) (अर्थ-शास्त्री, भारत-मन्त्री के सलाहकार, व्यवसायी)

बेन्थल—सर एडवर्ड बेन्थल (Sir Edward Benthall) (कलकत्ते की बर्ड कम्पनी के 'बड़े साहब', ब्रिटिश व्यापारियों के प्रतिनिधि)

इचकेप—लार्ड इचकेप (Lord Inchcape) (किसी जमाने में कलकत्ते के मि० जेम्स मैके, पी० एण्ड ओ० (P & O) नामक जगत्प्रसिद्ध जहाजी कम्पनी के सर्वेसर्वा)

कार—सर ह्यूबर्ट कार (Sir Hubert Carr) (बेन्थल के साथ भारत के ब्रिटिश व्यापारियों के प्रतिनिधि)

कैटो—लॉर्ड कैटो (Lord Catto) (कलकत्ते की एण्ड्रू यूल कम्पनी से सम्बन्ध रखनेवाले प्रसिद्ध अंगरेज व्यवसायी)

के० टी० शाह तथा प्रो० जोशी—बर्बई के अर्थशास्त्री
रंगास्वामी अय्यङ्गार—(अब स्वर्गीय) (मद्रास के "हिन्दू" नामक पत्र के सम्पादक)

ब्लैकेट—सर बेसिल ब्लैकेट (Sir Basil Blackett)
(शुष्टर से पहले भारत सरकार के अर्थ-सदस्य)

- हर्वर्ट सैमुयल—सर हर्वर्ट सैमुयल (Sir Herbert Samuel) जिन्हें बाद में लार्ड की उपाधि मिली।
 (प्रसिद्ध यहूदी विद्वान् और राजनीतिज्ञ)
- शाफी—सर मुहम्मद शाफी (पंजाब के मुस्लिम नेता जो भारत सरकार के सदस्य रह चुके थे)
- कार्वेट—सर ज्योफ्रे कार्वेट (Sir Geoffrey Corbett) (सिविलियन जो आर० टी० सी० के नियुक्त मंत्री थे)
- नरेन्द्र नाथ—राजा नरेन्द्रनाथ (भूतपूर्व सरकारी कर्मचारी, पंजाब हिन्दू महासभा के नेता)
- किश—(Mr C H Kisch) (इंडिया आफिस के अर्थ-मंत्री)
- डा० दत्त—डा० एस० के० दत्त (Dr S K Datta) (पंजाब के प्रसिद्ध ईसाई अध्यापक और नेता)
- इकबाल—स्वर्गीय सर मुहम्मद इकबाल (महाकवि)
- स्मिथ—प्रो० लीज स्मिथ (Prof Lees Smith) (पार्लमेण्ट के लेबर-मैंबर, अर्थशास्त्री)
- लारेन्स—मि० पेट्रिक लारेन्स (Mr Pethick Lawrence) (पार्लमेण्ट के लेबर-मैंबर, अर्थशास्त्री)
- कैलास बाबू—सर कैलास चन्द्र बोन (किमी जमाने में कलकत्ते के सुप्रसिद्ध डाक्टर)
- मुदलियार—सर रामस्वामी मुदलियार (इस समय भारत-सरकार के व्यापार-मदस्य, पहले मद्रास की 'जस्टिस पार्टी' के एक नेता)

भाईजी (पृष्ठ १२५) — श्री जुगलकिशोर बिडला
 पात्रो — सर परशुराम पात्रो (मद्रास में कांग्रेस-विरोधी दल
 के एक नेता)
 रोड्स — सर कैम्पबेल रोड्स (Sir Campbell Rhodes)
 (किसी जमाने में कलकत्ते के एक 'बड़े साहब',
 डायरी-लेखक के साथ इंडियन फिस्कल कमीशन के
 सदस्य)

५३४



